

11.7.1954. + ਅਸਲੀ ਤੇ ਪੂਰਾ ਕਿੱਸਾ +

ਹੀਰ ਰਾਂਝਾ

ਕ੍ਰਿਤ ਕਵਿ-ਪੀਰ ਮੁਹੰਮਦ ਸ਼ਾਹ



ਪ੍ਰਕਾਸ਼ਕ :-

ਮੋਹਨ ਸਿੰਘ ਮਾਲਕ ਆਜ਼ਾਦ ਬੁਕ ਡੀਪੋ

ਹਾਲ ਬਾਜ਼ਾਰ ਅੰਮ੍ਰਿਤਸਰ Price -/6-

ਕਿੱਸਾ ਹੀਰ ਰਾਂਝਾ

ਕਰਤਾ—ਪੀਰ ਮੁਹੰਮਦ ਸ਼ਾਹ

ਅ:—ਅੱਵਲ ਹੈ ਹਮਦ ਅੱਲਾਹ ਨੂੰ ਜੀ ਨਬੀ ਪਾਕ ਖਲੀਲ ਜ਼ਰੂਰ ਹੋਯਾ
ਦਿੱਤੀ ਰੱਬ ਲੋਲਾਕ ਦੀ ਸ਼ਾਨ ਉਸਨੂੰ ਜਿਦੀ ਖਾਤੂ ਏਹ ਅਰਸ਼ ਕੋਹਤੂਰ ਹੋਯਾ
ਪਿੱਛੇ ਆਲ ਅਸਹਾਵ ਦਰੂਦ ਕਹਿਨਾ ਵਿੱਚ ਮੋਮਨਾਂ ਏਹ ਦਸਤੂਰ ਹੋਯਾ
ਮੁਹੰਮਦਸ਼ਾਹ ਗੋਸਉਲ ਆਜ਼ਮ ਪੀਰ ਮੇਰਾ ਨਾਮ ਲੈਂਦਿਆਂ ਦੁਖ ਦੂਰ ਹੋਯਾ
ਬੇ—ਬਹੁਤ ਬਜ਼ਾਰ ਹਜ਼ਾਰ ਡਿਠੇ ਇਕ ਗਰਮ ਬਜ਼ਾਰ ਸਚਿਆਰ ਦਾ ਈ
ਜਿਸਦਾ ਨਾਮ ਰੋਸ਼ਨ ਪੀਰ ਸ਼ਾਹੇਗਾਜ਼ੀ ਆਜ਼ਖਾਦਮ ਹੈ ਉਸ ਸ਼੍ਰਕਾਰਦਾਈ
ਭਬ ਪਹੁੰਚਦੇ ਢਿੱਲ ਨਾਂ ਲਾਂਵਦੇ ਨੀ ਵਕਤ ਭੀੜ ਦੇ ਕੋਈ ਵੰਗਾਰਦਾ ਈ
ਮਿ ਦਮੜੀ ਉੱਤੋਂ ਮੁਹੰਮਦਸ਼ਾਹ ਦੇ ਕਈ ਲੱਖਾਂ ਦੇ ਓਹ ਸਵਾਰਦਾ ਈ

ਹਾਲ ਰਾਂਝੇ ਦਾ

੩—ਤਖ਼ਤ ਹਜ਼ਾਰੇ ਦੇ ਵਿੱਚ ਰਹਿੰਦਾ ਮੌਜੂ ਮਹਰ ਵੱਡਾ ਖਾਨਦਾਨ ਯਾਰੇ
ਰ ਮਾਲ ਦੀ ਕੁਝ ਪ੍ਰਵਾਹ ਨਾਹੀਂ ਅਕਲ ਭੁਲਦੀ ਦੇਖ ਸਮਿਆਨ ਯਾਰੇ
ਮਾਂ ਬਾਪ ਜੋ ਭੁਖਿਆਂ ਨੰਗਿਆਂ ਦਾ ਰਖੇ ਆਜ਼ਾ ਵਿੱਚ ਧਿਆਨ ਯਾਰੇ
ਮੁਹੰਮਦਸ਼ਾਹ ਹੈਂ ਸੱਤ ਫਰਜ਼ੰਦ ਉਸਦੇ ਹਰ ਮਰਜ਼ ਥੀਂ ਬੇਨੁਕਸਾਨ ਯਾਰੇ
ਸੇ—ਸਾਬਤੀ ਨਾਲ ਈਮਾਨ ਦੇ ਜੀ ਮੌਜੂ ਲਦੂਦ ਜਹਾਨ ਤੋਂ ਧਾ ਗਿਆ
ਜਿਚਰ ਜੀਵਦਾ ਰਿਹਾ ਜਹਾਨ ਅੰਦਰ ਵਾਜੇਹੁਕਮ ਦੇ ਖੂਬ ਵਜਾ ਗਿਆ
ਰਹਿਆ ਇਕ ਫਰਜ਼ੰਦ ਕਵਾਰਾ ਉਸਦਾ ਛੇ ਅਪਣੇ ਆਪ ਪਰਨਾ ਗਿਆ
ਮੁਹੰਮਦਸ਼ਾਹ ਜੋ ਅਮਲ ਜਹਾਨ ਅੰਦਰ ਅਗੇ ਪਾਵਸੀ ਜੋ ਕਮਾ ਗਿਆ
ਜੀਮ--ਜਦ ਮੌਜੂ ਸਫਰ ਕਰ ਗਿਆ ਪਿਛੋਂ ਭਾਈਆਂ ਨੇ ਵੰਡ ਹੈ ਪਾ ਦਿੱਤੀ
ਕਾਛੂ ਸਦ ਜ਼ਮੀਨ ਸਭ ਕਛਕੇ ਜੀ ਪੱਤੀ ਅਪਣੀ ਅਪਣੀ ਲਾ ਦਿੱਤੀ
ਜਿਥੇ ਦੱਭ ਸਰਕੜਾ ਘਾ ਕਲਰ ਓਥੇ ਜ਼ਮੀਨ ਰੰਝੇਟੇ ਨੂੰ ਚਾ ਦਿੱਤੀ
ਮੁਹੰਮਦਸ਼ਾਹ ਜਾਹ ਜੋਤਰਾ ਲਾ ਮੀਆਂ ਜੋਗ ਢਗਿਆਂ ਦੀ ਅਗੇ ਲਾ ਦਿੱਤੀ
ਹੇ--ਹਾਲ ਥੀਂ ਹੋ ਬੇਹਾਲ ਗਿਆ ਜਦੋਂ ਜੋਤਰਾ ਹਿੱਕ ਲਗਾਇਆ ਸੂ
ਬੁਢੇ ਢਗੇ ਤੇ ਸਖ਼ਤ ਜ਼ਮੀਨ ਯਾਰੇ ਤਰੀਜਾ ਧੁਪ ਨੇ ਆਨ ਅਕਾਇਆ ਸੂ

ਹਲ ਛੋੜਕੇ ਬੂਟਿਆਂ ਹੇਠ ਬੈਠਾ ਹੱਲਾ ਜੋਕੜਾ ਕਰਕੇ ਪਾਇਆ ਸੂ
ਮੁਹੰਮਦ ਸ਼ਾਹ ਹੁਣ ਜਦ ਫਕੀਰ ਹੋਸੀ ਜਾਂ ਭਾਦਰੋਂ ਆਣ ਤਪਾਇਆ ਸੂ

ਭਰਜਾਈਆਂ ਨੇ ਰਾਂਝੇ ਦੇ ਪਾਸ ਜਾਣਾ

ਖੇ—ਖਬਰ ਸੁਣੀ ਭਰਜਾਈਆਂ ਨੇ ਪਾਸ ਰੰਝੇ ਦੇ ਉਠਕੇ ਜਾਂਦੀਆਂ ਨੇ
ਡਿਠਾ ਬੂਟਿਆਂ ਵਿਚ ਬੇਹਾਲ ਪਿਆ ਫੇਰ ਟੁੰਬ ਕੇ ਜਾ ਜਗਾਂਦੀਆਂ ਨੇ
ਕਾਮਾਂ ਰਖਸਾਂ ਵਾਹਸੀ ਹਲ ਵੀਰਾ ਗੱਲਾਂ ਮਿਠੀਆਂ ਜਾ ਸੁਨਾਂਦੀਆਂ ਨੇ
ਮੁਹੰਮਦਸ਼ਾਹ ਤੂੰ ਬਖਸ਼ ਗੁਨਾਹ ਸਾਨੂੰ ਅਗੇ ਬੈਠਕੇ ਘੇਲ ਘੁਮਾਂਦੀਆਂ ਨੇ
ਦਾਲ—ਦੁੱਖ ਸੁਨਾਂਵਦਾ ਭਾਬੀਆਂ ਨੂੰ ਵਿਚ ਹਲ ਦੇ ਬਹੁਤ ਮਲਾਮਤਾਂ ਨੇ
ਹਲ ਹਾਲ ਨਾਂ ਛੋੜਦਾ ਆਦਮੀ ਦਾ ਵਿਚ ਹਲ ਦੇ ਹੁਕਮ ਇਲਾਮਤਾਂ ਨੇ
ਕਦੀ ਕੰਮ ਨੂੰ ਹੱਥ ਨਾ ਲਾਇਆ ਸੀ ਮੋਏਮਾਂ ਪਿਉ ਤੇ ਪੱਯਾਂ ਸ਼ਾਮਤਾਂ ਨੇ
ਮੁਹੰਮਦਸ਼ਾਹ ਹੁਣ ਰਾਂਝਾ ਬੇਵਤਨ ਕੀਤਾ ਦੇਖ ਹਲ ਦੀਆਂ ਏਹ ਕ੍ਰਾਮਤਾਂ ਨੇ

ਰਾਂਝੇ ਨੇ ਤਖਤ ਹਜ਼ਾਰਾ ਛਡ ਜਾਣਾ

ਜ਼ਾਲ—ਜ਼ਿਕਰ ਸੁਣਾਕੇ ਭਾਬੀਆਂ ਨੂੰ ਰਾਂਝਾ ਤਖਤ ਹਜ਼ਾਰੇ ਨੂੰ ਛੋੜ ਟੁਰ੍ਹਾ
ਕੈਦਉਲ ਮਾਅਸ਼ਦਮਨਕੈਦਉਲ ਹਦੀਦਹੋਏਭਾਈਭਾਬੀਆਂ ਨੂੰ ਹਥਜੋੜ ਟੁਰ੍ਹਾ
ਮੈਨੂੰ ਕਰੋ ਹਵਾਲੜੇ ਰੱਬ ਦੇ ਜੀ ਆਖ ਖੇਸ਼ ਕਬੀਲੜੇ ਨੂੰ ਮੋੜ ਟੁਰ੍ਹਾ
ਮੁਹੰਮਦਸ਼ਾਹ ਮਨਜ਼ੂਰ ਜਨਾਬ ਅੰਦਰ ਹੋਸੀ ਤਮਾ ਹਿਰਸ ਹਵਾ ਤੋੜ ਟੁਰ੍ਹਾ
ਦੇ—ਰਾਤ ਝਨਾਂ ਦੇ ਵਿਚ ਆਈ ਬੈਠ ਰਾਂਝਾ ਗਿਆ ਹੱਲਾ ਪਾ ਮੀਆਂ
ਪੰਜ ਪੀਰ ਮਿਲੇ ਉਸਨੂੰ ਆਕੇ ਜੀ ਜਦੋਂ ਕੀਤੋਸੂ ਫਜ਼ਲ ਖੁਦਾ ਮੀਆਂ
ਮੰਗਵਾਕੇ ਅਰਸ਼ ਤੋਂ ਦੁਪਚਾਵਲ ਆਖਣ ਰਾਂਝੇ ਨੂੰ ਬੈਠ ਕੇ ਖਾ ਮੀਆਂ
ਮੁਹੰਮਦਸ਼ਾਹ ਅਸਾਂ ਤੈਨੂੰ ਹੀਰ ਬਖਸ਼ੀ ਫਜ਼ਰੇ ਉਠ ਸਯਾਲਾਂ ਨੂੰ ਜਾ ਮੀਆਂ

ਰਾਂਝੇ ਨੇ ਝੰਗ ਸਿਆਲਾਂ ਵਲ ਜਾਣਾ

ਜ਼ੇ—ਜ਼ਬਾਨ ਤੋਂ ਪੀਰ ਫੁਰਮਾ ਗਏ ਨੇ ਫਜ਼ਰ ਹੋਈ ਤੇ ਝੰਗ ਨੂੰ ਧਾਂਵਦਾਏ
ਫਰਜ਼ ਫਜ਼ਰ ਦੇ ਸਿਰੋਂ ਅਦਾ ਕਰਕੇ ਲੁਡਨ ਮੇਵਦਾਏ ਘਾਟ ਤੇ ਆਂਵਦਾਏ
ਉਸਨੂੰ ਸੇਜ ਰੰਗੀਲੜੀ ਨਜ਼ਰ ਆਈ ਕਦਮ ਜਦੋਂ ਬੇੜੀ ਵਲ ਪਾਂਵਦਾ ਏ
ਮੁਹੰਮਦਸ਼ਾਹ ਏਹ ਸੇਜਦੱਸ ਕਿਸਦੀਏ ਲੁਡਨ ਮੀਆਂ ਨੂੰ ਆਖ ਸੁਣਾਂਵਦਾਏ
ਸੀਨ-ਸੱਚਦਾ ਜਦੋਂ ਮਜ਼ਕੂਰ ਸੁਣਿਆ ਵੱਗੀ ਮੋਹਨੀ ਗੱਲ ਮਿਲਾਂਵਦੀ ਆ

ਅਲਫ਼ੋਂ ਪਕੜਕੇ ਜੇ ਮੁਕਾਂਵਦੀ ਏ ਕਿੱਸਾ ਖੋਲ ਤਮਾਮ ਸੁਨਾਂਵਦੀ ਆ
ਵੱਗੀ ਆਖਦੀ ਸੇਜ ਏਹ ਹੀਰ ਦੀ ਏ ਏਥੇ ਕਈ ਮਰਾਤਬੇ ਆਂਵਦੀ ਆ
ਮੁਹੰਮਦਸ਼ਾਹ ਬੇਟੀਚੂਚਕ ਸਯਾਲ ਦੀਏ ਹੁਸਨ ਦੇਖ ਖਲਕਤ ਸੁਨਾਂਵਦੀ ਆ

ਰਾਂਝੇ ਦਾ ਹੀਰ ਦੀ ਸੇਜ ਪਰ ਸੌ ਜਾਣਾ ਹੀਰ ਨੂੰ ਪ੍ਰੇਮ ਲਗਨਾ

ਸ਼ੀਨ—ਸ਼ਰਮ ਨਾ ਰਾਂਝਣੇ ਕਖ ਕੀਤੀ ਸਵਾਲ ਲੁਡਨ ਨੂੰ ਉਸ ਨੇ ਪਾਯਾ ਈ
ਦੇ ਪੰਜ ਰੁਪਏ ਫਰਮਾਨ ਲੈਕੇ ਉਤੇ ਪਲੰਘ ਤੇ ਪਾਸਨਾ ਲਾਯਾ ਈ
ਹੀਰ ਪਲੰਘ ਤੇ ਸੈਣ ਜਦ ਘਰੋਂ ਆਈ ਦੇ ਇਸ਼ਕ ਨੇ ਜੀਅ ਤਪਾਯਾ ਈ
ਮੁਹੰਮਦ ਸ਼ਾਹ ਜਵਾਤੜਾ ਲੁਡਨੇ ਦਾ ਮੇਰੀ ਸੇਜ ਤੇ ਕੋਣ ਸਵਾਯਾ ਈ
ਸ੍ਵਾਦ ਸਿਫਤ ਕਰਕੇ ਤੁਰਤ ਹੁਸਨ ਦੀ ਜੀ ਲੁਡਨ ਅਪਨਾ ਜੀ ਬਚਾਯਾ ਏ
ਹੀਰ ਸੁਣ ਤਾਹੀਫ਼ ਮੁਸ਼ਤਾਕ ਹੋਈ ਪੱਲਾ ਮੁਖ ਤੋਂ ਚਾ ਉਠਾਯਾ ਏ
ਵਾਂਗਰ ਫ਼ਾਖਤਾ ਦੇ ਕੁਰਬਾਨ ਹੋਈ ਚੇਹਰਾ ਚੰਦ ਵਾਂਗਰ ਨਜ਼ਰ ਆਯਾ ਏ
ਮੁਹੰਮਦਸ਼ਾਹ ਪਾਸ ਏਠਕੇ ਰਾਂਝਣੇ ਦੇ ਹੀਰ ਮੁਕੀਆਂ ਮਾਰ ਜਗਾਯਾ ਏ
ਜ਼ਾਦ-ਜ਼ਰਬ ਖਾਕੇ ਦੋਵੇਂ ਹੁਸਨ ਦੀ ਜੀ ਰਾਜ਼ ਅਪਣਾ ਆਪ ਸੁਨਾਂਵਦੇ ਨੀ
ਦਸਤ ਰਖ ਦੋਵੇਂ ਉਤੇ ਕਿਤਫ਼ ਦੇ ਜੀ ਬੋਸੇ ਵਾਰੀ ਵਾਰੀ ਲੈਂਵਦੇ ਨੀ
ਪੰਜਾਂ ਪੀਰਾਂ ਨੇ ਆਨ ਨਿਕਾਹ ਪੜਿਆ ਵਿਚ ਖਿਜਰ ਗਵਾਹ ਰਖਾਂਵਦੇ ਨੀ
ਮੁਹੰਮਦਸ਼ਾਹ ਨਿਕਾਹ ਜਦ ਪੜ ਚੁਕੇ ਦੋਵੇਂ ਚੂਚਕੇ ਦੇ ਪਾਸ ਆਂਵਦੇ ਨੀ

ਰਾਂਝੇ ਦਾ ਚੂਚਕ ਦੇ ਘਰ ਨੌਕਰ ਰਖਣਾ

ਤੋਏ—ਤਲਬ ਕਰੇ ਬੰਦਾ ਨੌਕਰੀ ਦੀ ਕਾਮਾ ਬਾਬਲਾ ਨਮਕ ਹਲਾਲ ਚੰਗਾ
ਵਤਨ ਮੁਲਕ ਹਜ਼ਾਰਾ ਤੇ ਨਾਮ ਧੀਦੋ ਬਾਪਦਾਦਿਓਂ ਹੈ ਇਸਦਾ ਹਾਲ ਚੰਗਾ
ਭੂਰਾ ਪਟਕਾ ਦਿਓ ਪੋਸ਼ਾਕ ਇਸਨੂੰ ਚਾਰ ਆਵਸੀ ਗਾਏ ਮਹੀਂਵਾਲ ਚੰਗਾ
ਮੁਹੰਮਦਸ਼ਾਹ ਕਹਿੰਦਾ ਚੂਚਕਬੇਟੀਏ ਨੀ ਮੰਨਯਾਂ ਤੇਰਾ ਏਹ ਮੈਂ ਸਵਾਲ ਚੰਗਾ
ਜ਼ੋਏ—ਜ਼ਾਹਰਾ ਬਾਤਨੀ ਹੀਰ ਰਾਜ਼ੀ ਉਪਰ ਬਾਪ ਦੇ ਬਹੁਤ ਕਮਾਲ ਹੋਈ
ਚਰਾ ਮੱਝੀਆਂ ਦੱਸ ਆਵਨੇ ਨੂੰ ਜੋ ਹੈਂ ਉਠ ਕੇ ਰਾਂਝੇ ਦੇ ਨਾਲ ਹੋਈ
ਵਿੱਚ ਬੇਲਿਆਂ ਦੇ ਮੌਜਾਂ ਮਾਨਦੇ ਨੀ ਖੁਸ਼ੀ ਦੇਹਾਂ ਉਪਰ ਬਾਰਾਂ ਸਾਲ ਹੋਈ
ਮੁਹੰਮਦਸ਼ਾਹ ਨਾ ਰੱਬ ਵਿਸਾਰ ਭੋਏ ਮਤੇ ਖੁਸ਼ੀ ਦੇ ਨਾਲ ਜਵਾਲ ਹੋਈ
ਐਨ—ਆ ਸਾਰਿਆਂ ਨੂੰ ਖਬਰ ਹੋਈ ਗੱਲਾਂ ਝੰਗ ਮਘਯਾਨੇ ਹਿਲੀਆਂ ਨੇ

ਸਾਰੇ ਬੈਠ ਸਯਾਲ ਸਲਾਹ ਕਰਦੇ ਰਾਂਝੇ ਹੀਰ ਢੋਕਾਂ ਬਾਹਰ ਮੱਲੀਆਂ ਨੇ
ਦੇਵਨ ਤਾਹਨੇ ਲੋਕ ਸ਼ਰੀਕ ਸਾਨੂੰ ਸਾਥੀਂ ਸੁਹਰਤਾਂ ਜਾਣ ਨਾ ਝੱਲੀਆਂ ਨੇ
ਮੁਹੰਮਦਸ਼ਾਹ ਚਲ ਆਖੇ ਹੁਣ ਚੂਚਕੇ ਨੂੰ ਪੱਤਾਂ ਅੱਜ ਅਸਾਡੀਆਂ ਚੱਲੀਆਂ ਨੇ

ਹੀਰ ਰਾਂਝੇ ਦੇ ਪ੍ਰੇਮ ਦਾ ਹਾਲ ਸੁਣਕੇ ਸਯਾਲਾਂ ਨੇ ਗੁਸੇ ਹੋਣਾ

ਗੈਨ-ਗੈਰਤਾਂ ਖਾ ਸਯਾਲ ਸਾਰੇ ਉਠ ਚੂਚਕੇ ਦੇ ਪਾਸ ਆਂਵਦੇ ਨੀ
ਕਾਮਾਂ ਮੱਝੀਆਂ ਦਾ ਯਾਕਿ ਬੇਟੀਆਂ ਦਾ ਗੱਲਾਂ ਤਾਨਿਆਂ ਨਾਲ ਸੁਣਾਂਵਦੇ ਨੀ
ਰੰਗ ਦੇਖਕੇ ਸਭ ਬਰਾਦਰੀ ਦਾ ਚੂਚਕ ਮੈਹਰ ਹੋਰੀਂ ਫਰਮਾਂਵਦੇ ਨੀ
ਮੁਹੰਮਦਸ਼ਾਹ ਇਲਾਜ ਮੈਂ ਖੂਬ ਕਰਸਾਂ ਸੁਣਕੇ ਸਭੇ ਮੈਹਰ ਉਠ ਆਂਵਦੇ ਨੀ
ਫੇ-ਫਿਕਰ ਪਿਆ ਦਿਲ ਚੂਚਕੇ ਦੇ ਕੈਦੋ ਸਦਕੇ ਹਾਲ ਸੁਣਾਂਵਦਾ ਏ
ਕੈਦੋ ਉਠਕੇ ਬੇਲਿਆਂ ਵਿਚ ਗਿਆ ਅਗੇ ਬੈਠ ਰਾਂਝਾ ਚੂਰੀ ਖਾਂਵਦਾ ਏ
ਉਸਨੂੰ ਸਵਾਲ ਖੁਦਾਇ ਦਾ ਪਾਇਕੇ ਜੀ ਘਿਨ ਚੂਰੀਆਂ ਪਿੰਡ ਨੂੰ ਧਾਂਵਦਾ ਏ
ਮੁਹੰਮਦਸ਼ਾਹ ਏਹ ਗੱਲ ਨਾਂ ਕੂੜ ਜ਼ਰਾ ਚੂਰੀ ਚੂਚਕ ਨੂੰ ਆਨ ਦਿਖਾਂਵਦਾ ਏ

ਚੂਚਕ ਦਾ ਹੀਰ ਰਾਂਝੇ ਦੀ ਪ੍ਰੀਤ ਮਾਲੂਮ ਕਰਕੇ ਕਰੋਧ ਕਰਨਾ

ਕਾਫ਼-ਕਤਲ ਕਰਾਂ ਏਸੇ ਵਕਤ ਹੱਥੀਂ ਐਪਰ ਖੋਫ ਖੁਦਾ ਥੀਂ ਸੰਗਨਾਂ ਹਾਂ
ਦੇਵਨ ਤਾਹਨੇ ਲੋਕ ਸ਼ਰੀਕ ਮੈਨੂੰ ਜਿਸ ਗਲੀ ਕੂਚੇ ਜਾਕੇ ਲੰਘਨਾਂ ਹਾਂ
ਰੱਬ ਕਰੇ ਗ਼ਰਕ ਏਸੇ ਵਕਤ ਤੈਨੂੰ ਏਹ ਦੁਆ ਖੁਦਾ ਥੀਂ ਮੰਗਨਾਂ ਹਾਂ
ਮੁਹੰਮਦਸ਼ਾਹ ਟਲਜਾ ਤੂੰ ਚਾਕ ਵਲੋਂ ਚੀਰ ਲੰਗ ਚੋਹੀਂ ਬੰਨੀ ਟੇਗਨਾਂ ਹਾਂ
ਕਾਫ਼-ਕਹਿਰ ਪਵੇ ਸਿਰ ਦੂਤੀਆਂ ਦੇ ਹੀਰ ਵਿਚ ਜਨਾਬ ਦੇ ਕੂਕਦੀ ਆ
ਕੈਦੋਲੰਝੇ ਨੂੰ ਸਾੜਸਾਂ ਅੱਗ ਲਾਕੇ ਉਚਰ ਤੁਆਮ ਖਾਵਾਂ ਮਿਸਲ ਖੂਕਦੀ ਆ
ਕੈਦੋ ਦੇਖਿਆਂ ਹੀਰ ਨੂੰ ਪੀੜ ਪਵੇ ਗੁਸਾ ਖਾ ਸ਼ੇਰਾਂ ਵਾਂਗੂੰ ਸੂਕਦੀ ਆ
ਮੁਹੰਮਦਸ਼ਾਹ ਚੁਆਤੜੀ ਬਾਲ ਰਾਤੀਂ ਕੈਦੋਲੰਝੇ ਦਾ ਝੁਗੜਾ ਫੂਕਦੀ ਆ
ਹੀਰ ਨੇ ਕੈਦੋ ਦਾ ਝੁਗਾ ਫੂਕਨਾ ਚੂਚਕ ਨੇ ਗੁਸਾ ਖਾਕੇ ਹੀਰ ਦੇ ਵਿਆਹ ਦੀ ਸਲਾਹ ਕਰਨੀ
ਲਾਮ-ਲਾਇਕੇ ਅੱਗ ਸੁਣ ਚੂਚਕਾ ਓ ਮੇਰਾ ਝੁਗੜਾ ਹੀਰ ਜਲਾ ਗਈ
ਇਸ ਰਾਤ ਜੇ ਝੁਗੀ ਦੇ ਵਿਚ ਹੁੰਦਾ ਤਦੋਂ ਮੈਨੂੰ ਭੀ ਸਾੜ ਮੁਕਾ ਗਈ
ਦੇਸੀ ਕੀ ਜਵਾਬ ਕਿਆਮਤੇ ਨੂੰ ਵੈਰ ਨਾਲ ਗਰੀਬ ਦੇ ਪਾ ਗਈ
ਮੁਹੰਮਦਸ਼ਾਹ ਤੂੰ ਪੁਛ ਖਾਂ ਹੀਰ ਕੋਲੋਂ ਸਾਡੇ ਨਾਲ ਕੀ ਕਹਿਰ ਕਮਾ ਗਈ
ਮੀਮ-ਮੈਨੂੰ ਤੂੰ ਕੈਦੋ ਕੀ ਆਖਦਾ ਏਂ ਮੇਰਾ ਜਿਗਰ ਕਲੇਜੜਾ ਜਾਲਿਓ ਸੂ

ਜਾਕੇ ਮਲਕੀ ਨੂੰ ਏਹ ਮੁਬਾਰਕਾਂ ਦੇ ਨਾਲ ਸ਼ੇਕ ਦੇ ਧੀ ਨੂੰ ਪਾਲਿਓ ਸੁ
 ਰੋਸ਼ਨ ਵਿਚ ਸਯਾਲ ਦੇ ਨਾਮ ਮੇਰਾ ਮੇਰੇ ਨਾਮ ਨਾਮੂਸ ਨੂੰ ਗਾਲਿਓ ਸੁ
 ਮੁਹੰਮਦਸ਼ਾਹ ਮੁਸ਼ਤਾਕ ਹੋ ਚਾਕ ਪਿੱਛੇ ਦਿਲੋਂ ਸ਼ੇਕ ਅਸਾਡੜਾ ਟਾਲਿਓ ਸੁ
 ਨੂਨ—ਨਾਲ ਮਲਕੀ ਚੂਚਕ ਗੱਲਕਰਦਾ ਏਸਹੀਰ ਨੂੰ ਕਿਤੇ ਵਿਆਹ ਦਈਏ
 ਸਦਵਾਇਕੇ ਪੁਛ ਬਾਦਰੀ ਤੋਂ ਇਸ ਆਫਤੇ ਨੂੰ ਸਿਰੋਂ ਲਾਹ ਦਈਏ
 ਗੱਲਾਂ ਦਾਰਿਆਂ ਵਿਚ ਸ਼ਰੀਕ ਕਰਦੇ ਸ਼ਰਮਿੰਦਗੀ ਕਿਵੇਂ ਮਿਟਾ ਦਈਏ
 ਮੁਹੰਮਦ ਸ਼ਾਹ ਜੋ ਬਦ ਔਲਾਦ ਹੋਵੇ ਹੱਥੀਂ ਅਪਨੇ ਉਸਨੂੰ ਫਾਹ ਦਈਏ
 ਵਾ—ਵਹਿਮ ਖਜਾਲ ਨਾਂ ਕਰੀਂ ਭਾਈਆ ਕਹਿੰਦੀ ਸਭ ਬਾਦੀਆਇਕੇ ਜੀ
 ਅੱਜੂ ਮੈਹਰ ਦਾ ਲਾਡਲਾ ਨਾਮ ਸੈਦਾ ਉਸਨੂੰ ਦੇਵਸਾਂ ਹੀਰ ਵਿਆਏਕੇ ਜੀ
 ਇਲਮਅਕਲਤੇ ਸ਼ਕਲਕਮਾਲ ਉਸਦੀ ਅੱਖੀਂ ਵੇਖ ਲਿਆ ਅਜਮਾਇਕੇ ਜੀ
 ਮੁਹੰਮਦਸ਼ਾਹ ਚੂਚਕ ਨਾਈਤਾਈਂ ਕਹਿੰਦਾ ਆਖੀਂ ਰੰਗਪੁਰ ਖੇੜਿਆਂ ਜਾਇਕੇ ਜੀ

ਚੂਚਕ ਨੇ ਹੀਰ ਰੰਗਪੁਰ ਖੇੜੇ ਦੇ ਮੈਹਰ ਸੈਦੇ ਨਾਲ ਮੰਗ ਦੇਣੀ

ਹੇ—ਹੁਕਮ ਲੈਕੇ ਨਾਈ ਵੱਗ ਪਯਾ ਰੰਗਪੁਰ ਜਾ ਵੜਿਆ ਅੰਦ ਬਾਰਿਆਂ ਦੇ
 ਜਾਕੇ ਮਜਲਸ ਵਿਚ ਸਲਾਮ ਦੇਂਦਾ ਟੋਲੇ ਬੈਠੇ ਸਨ ਖੇੜਿਆਂ ਨਾਰਿਆਂ ਦੇ
 ਸੈਦਾ ਸਭਨਾਂ ਵਿਚ ਸਰਦਾਰ ਦਿੱਸੇ ਹੁਸਨ ਚਮਕਦਾ ਵਾਂਗ ਸਤਾਰਿਆਂ ਦੇ
 ਮੁਹੰਮਦਸ਼ਾਹ ਉਸਦੀ ਮੁਲਾਕਾਤ ਕਾਰਣ ਬੈਠੇ ਆਏ ਸਨ ਹਰਨ ਮੁਨਾਰਿਆਂ ਦੇ
 ਲਾਮ—ਲਾਇਕੇ ਦੀ ਫੇਰ ਬਾਤ ਹੋਈ ਨਾਈ ਦੇਂਦਾ ਮੁਬਾਰਕਬਾਦੀਆਂ ਨੇ
 ਤੇਰੇ ਬੇਟੇ ਜੀ ਨੂੰ ਸਾਕ ਦਿੱਤਾ ਸੁਣ ਅੱਜੂ ਨੂੰ ਹੋਈਆਂ ਸ਼ਾਦੀਆਂ ਨੇ
 ਸਾਰੀ ਢੋਲ ਬਰਾਦਰੀ ਸਦਕੇ ਜੀ ਹੋਈਆਂ ਸ਼ਹਰ ਦੇ ਵਿਚ ਮੁਨਾਦੀਆਂ ਨੇ
 ਮੁਹੰਮਦ ਸ਼ਾਹ ਖੁਸ਼ੀ ਘਰ ਖੇੜਿਆਂ ਦੇ ਰਾਂਝੇ ਹੀਰ ਕਾਰਣ ਬਖਾਦੀਆਂ ਨੇ
 ਅ:—ਆਇਕੇ ਨਾਈ ਨੇ ਖਬਰ ਦਿੱਤੀ ਦੇ ਮੈਂ ਸਾਕ ਆਯਾ ਖਾਨਦਾਨ ਵੱਡੇ
 ਧਨ ਮਾਲ ਦੀ ਕੁਛ ਪ੍ਰਵਾਹ ਨਾਹੀਂ ਅਕਲ ਭੁਲਦੀ ਦੇਖ ਸਾਮਾਨ ਵੱਡੇ
 ਖੀਬੇ ਥਤਰਾਵਾਂ ਖੋਟ ਮਯਾਰ ਜੋਂਦਾ ਲੀਲਯਾਂ ਬੱਚ ਅਰਕਾਨ ਵੱਡੇ
 ਮੁਹੰਮਦਸ਼ਾਹ ਸਗਨ ਚੂਚਕ ਟੋਰਦਾ ਈ ਨਾਲ ਲਾਗੀਆਂ ਨੂੰ ਦੇਕੇ ਦਾਨ ਵੱਡੇ
 ਯੇ—ਯਾਦ ਕੀਤਾ ਚੂਚਕ ਚਾਕ ਤਾਈਂ ਸਾਂਭ ਮੱਝੀਆਂ ਸਾਫ ਜਵਾਬ ਦਿੱਤਾ
 ਜੇ ਕੁਝ ਤਲਬ ਚੜ੍ਹੀ ਉਸਦੇ ਵੱਲ ਉਸਦੀ ਮੁਨਸਫ ਸੱਦਕੇ ਕਰ ਹਿਸਾਬ ਦਿੱਤਾ

ਦਾਮ ਦਾਮ ਨਾ ਰਖਿਆ ਚੂਚਕੇ ਨੇ ਪੈਸਾ ਪਲਿਓਂ ਖੋਲ ਸ਼ਿਤਾਬ ਦਿਤਾ
ਮੁਹੰਮਦਸ਼ਾਹ ਨ ਧੋਤਿਆਂ ਦੂਰ ਹੁੰਦਾ ਜੋ ਕੁਝ ਰਾਂਝਿਆ ਤੁਧ ਸ਼ਿਤਾਬ ਦਿਤਾ

ਸਵਾਲ ਵਾ ਜਵਾਬ ਹੀਰ ਤੇ ਰਾਂਝਾ

ਅ:—ਆਖਿਆ ਰਾਂਝੇ ਨੇ ਹੀਰ ਤਾਈਂ ਸਾਂਭ ਮੱਝੀਆਂ ਰਹੋ ਆਬਾਦ ਹੀਰੇ
ਤੇਰੇ ਬਾਪ ਨੇ ਸਾਫ ਜਵਾਬ ਦਿਤਾ ਕੋਲ ਅਪਣਾ ਰਖਣਾ ਯਾਦ ਹੀਰੇ
ਬਾਰਾਂ ਬਰਸ ਕੀਤੀ ਤੇਰੀ ਨੌਕਰੀ ਮੈਂ ਹੋਈਆਂ ਮੇਹਨਤਾਂ ਕੁਲ ਬਰਬਾਦ ਹੀਰੇ
ਮੁਹੰਮਦਸ਼ਾਹ ਹਜ਼ਾਰੇ ਨੂੰ ਉਠ ਵੈਸਾਂ ਲੈ ਲੈ ਨਾਮ ਤੇਰਾ ਥੀਵਾਂ ਸਾਦ ਹੀਰੇ
ਬੇ—ਬੰਨਕੇ ਹੱਥ ਫੇਰ ਹੀਰ ਕਹਿੰਦੀ ਮੈਂ ਤਤੀ ਨੂੰ ਮੂਲ ਨਾ ਤਾ ਰਾਂਝਾ
ਤੇਰੇ ਇਸ਼ਕ ਨੇ ਭੁੰਨ ਕਬਾਬ ਕੀਤਾ ਸੇਜ ਗਮਾਂ ਵਾਲੀ ਨਾਲ ਲਾ ਰਾਂਝਾ
ਜੇਕਰ ਬਾਪ ਤੇਰੇ ਨਾਲ ਕੁਝ ਕੀਤਾ ਓਸੇ ਵਕਤ ਮਰਸਾਂ ਮੋਹਰਾ ਖਾ ਰਾਂਝਾ
ਮੁਹੰਮਦਸ਼ਾਹ ਜਾ ਸਾਰ ਲੈ ਮੱਝੀਆਂ ਦੀ ਦਿਲੋਂ ਫਿਕਰ ਅੰਦੇਸ਼ੜਾ ਲਾਹ ਰਾਂਝਾ
ਤੇ—ਤੁਧ ਪਿਛੇ ਮੈਂ ਤਾਂ ਉਮਰ ਗਾਲੀ ਮਾਰੀ ਬੇਲਿਆਂ ਦੇ ਵਿਚ ਮੱਤ ਹੀਰੇ
ਮੈਂ ਪਛਤਾਭੜਾ ਹਾਂ ਉਸ ਵੇਲੇ ਤੇ ਨੂੰ ਜਦੋਂ ਕੱਢੀ ਹਜ਼ਾਰਿਓਂ ਲੱਤ ਹੀਰੇ
ਮੌਜੂ ਮੋਹਰ ਹਜ਼ਾਰੇ ਦਾ ਲਾਡਲਾ ਮੈਂ ਤੇਰੇ ਇਸ਼ਕ ਮਾਰੀ ਜਤ ਪੱਤ ਹੀਰੇ
ਮੁਹੰਮਦਸ਼ਾਹ ਜੇ ਸਾਫ ਜਵਾਬ ਦੇਵੇਂ ਜਾਵਾਂ ਤੁਰਤ ਹਜ਼ਾਰੇ ਨੂੰ ਪਰਤ ਹੀਰੇ
ਸੇ—ਸਾਬਤੀ ਸਿਦਕ ਯਕੀਨ ਮੇਰਾ ਕੇਹੜੀ ਗੱਲ ਉਤੇ ਪਿਓਂ ਭਰਮ ਰਾਂਝਾ
ਤੇਰੇ ਸੰਗ ਮਲੰਗਨੀ ਹੋ ਜਾਸਾਂ ਲੜ ਲਗੀ ਦੀ ਰੱਖੀਂ ਤੂੰ ਸ਼ਰਮ ਰਾਂਝਾ
ਜੇਹੜੇ ਗਮਾਂ ਦੇ ਨਾਲ ਹਲਾਕ ਹੁੰਦੇ ਨਾਲ ਉਨ੍ਹਾਂ ਦੇ ਬੇਲੀਏ ਨਰਮ ਰਾਂਝਾ
ਮੁਹੰਮਦਸ਼ਾਹ ਜੇ ਕੋਲ ਨੂੰ ਹਾਰ ਜਾਸਾਂ ਕਰੀਂ ਤਦ ਤਬੀਅਤ ਨੂੰ ਗਰਮ ਰਾਂਝਾ
ਜੀਮ—ਜੱਗ ਪਯਾ ਸਾਰਾ ਜਾਣਦਾ ਏ ਬਣਿਆ ਆ ਸਯਾਲਾਂ ਦਾ ਚਾਕ ਹੀਰੇ
ਅੱਵਲ ਮੋਹਰ ਤੇਰੀ ਮੈਨੂੰ ਨਜ਼ਰ ਆਈ ਭੂਰਾ ਪਟਕਾ ਮਿਲੀ ਪੋਸ਼ਾਕ ਹੀਰੇ
ਵਿਚ ਝੰਗ ਸਯਾਲਾਂ ਦੇ ਗੁਲ ਹੋਯਾ ਅੱਜ ਕੀਤਾ ਹੈ ਸੈਦੇ ਦਾ ਸਾਕ ਹੀਰੇ
ਮੁਹੰਮਦ ਸ਼ਾਹ ਬਿਆਹ ਲੈ ਜਾਣ ਖੇੜੇ ਫੇਰ ਪਾਲਸੇਂ ਕੋਲ ਨੂੰ ਖਾਕ ਹੀਰੇ
ਹੇ—ਹੁਕਮ ਤੇਰਾ ਘਰ ਬਾਰ ਸੁਨੀ ਅਰਜ਼ ਮੇਰੀ ਧਰ ਕੰਨ ਰਾਂਝਾ
ਅੱਧੀ ਰਾਤ ਮੈਂ ਚੀਰਕੇ ਝੱਲ ਆਵਾਂ ਅਜੇ ਨਹੀਂ ਗਿਆ ਤੇਰਾ ਜੰਨ ਰਾਂਝਾ
ਮਰਦ ਅਪਨੇ ਆਪ ਤੋਂ ਹਾਰ ਜਾਂਦੇ ਵਫ਼ਾਦਾਰ ਹੈ ਆਖਦੇ ਰੰਨ ਰਾਂਝਾ

ਮੁਹੰਮਦਸ਼ਾਹ ਹੈ ਹੀਰ ਗੁਲਾਮ ਤੇਰੀ ਨਾਲ ਸਿਦਕ ਯਕੀਨ ਤੂੰ ਮੰਨ ਰਾਤਾ
 ਖੇ-ਖੇਫ ਤੇ ਸ਼ਰਮ ਹਯਾ ਜੇਹੜੇ ਗਏ ਔਰਤਾਂ ਤੋਂ ਸਭ ਨੱਸ ਹੀਰੇ
 ਖਾਵਨ ਖੱਟੀਆਂ ਤੇ ਗਾਲ ਨ ਤੁੱਟੀਆਂ ਦੀ ਪਾਵਨ ਖਾਵੇਦਾਂ ਦੇ ਸਿਰ ਭੱਸਹੀਰੇ
 ਦੇਖ ਜਾਤ ਕੁਜਾਤ ਨ ਹਟਦੀਆਂ ਨੇ ਜਿਧਰ ਹੱਸਕੇ ਪੈਂਦੀਆਂ ਵੱਸ ਹੀਰੇ
 ਮੁਹੰਮਦਸ਼ਾਹ ਤੂੰ ਕੀਰਾਂਝੇ ਦੇ ਨਾਲ ਕਰਸੇਂ ਤੂੰ ਤਾਂ ਅਪਣੇ ਆਪਦੀ ਦੱਸ ਹੀਰੇ
 ਦਾਲ-ਦੁਖ ਪ੍ਰੇਮ ਦੇ ਦੁਕ ਪਏ ਦਿਤੇ ਤਾਹਨਿਆਂ ਦੇ ਨਾਲ ਜਾਲ ਰਾਤਾ
 ਹੀਰ ਆਖਦੀ ਰੇਨਾਂ ਨੂੰ ਨਿੰਦ ਨਾਹੀਂ ਰੇਨਾਂ ਹੈਨ ਗੁਨਾਹ ਦੀ ਢਾਲ ਰਾਤਾ
 ਜੇਕਰ ਆਵਦਾ ਨਹੀਂ ਇਤਬਾਰ ਤੈਨੂੰ ਜਾਕੇ ਵਿਚ ਕਿਤਾਬਾਂ ਦੇ ਭਾਲ ਰਾਤਾ
 ਮੁਹੰਮਦ ਸ਼ਾਹ ਹੀਰ ਆਖੇ ਰਾਤਾ ਨੂੰ ਮੈਨੂੰ ਕਦ ਡਿਠੀ ਬਦ ਚਾਲ ਰਾਤਾ
 ਜਾਲ-ਜ਼ਿਕਰ ਕਿਤਾਬ ਦੇ ਵਿਚ ਡਿਠਾ ਯੂਸਫ ਨਾਲ ਹੋਯਾ ਵਡਾਕਹਿਰ ਹੀਰੇ
 ਜਿਹੜੀ ਆਲ ਰਸੂਲ ਮਕਬੂਲ ਦੀ ਸੀ ਦਿਤਾ ਔਰਤਾਂ ਨੇ ਘੋਲ ਜ਼ਹਿਰ ਹੀਰੇ
 ਓਹ ਕਰਬਲਾ ਵਿਚ ਸ਼ਹੀਦ ਹੋਏ ਪਾਇਆ ਤਦ ਯਦੀਦ ਨੇ ਵੇਰ ਹੀਰੇ
 ਮੁਹੰਮਦਸ਼ਾਹ ਬਹਿਸ਼ਤ ਤੋਂ ਕਢ ਆਦਮ ਤੁਸਾਂ ਮੁਢੋਂ ਰਖੇ ਪੁਠੇ ਪੈਰ ਹੀਰੇ
 ਰੇ-ਰੰਗ ਤੇਰਾ ਮੈਨੂੰ ਹੋਰ ਦਿਸੇ ਕਿਧਰੋਂ ਵੱਗ ਗਈ ਏ ਤੈਨੂੰ ਬਾਨ ਰਾਤਾ
 ਸ਼ਾਯਦ ਯਾਦ ਕੀਤਾ ਤੈਨੂੰ ਭਾਬੀਆਂ ਨੇ ਪਹੁੰਚਾ ਖਤ ਹਜ਼ਾਰਜੋਂ ਆਨ ਰਾਤਾ
 ਜ਼ਿੰਮੇ ਲਾਇਕੇ ਕਈ ਗੁਨਾਹ ਜਾਏਂ ਕਦੋਂ ਹੋਈ ਸਾਂ ਬੇ ਫਰਮਾਨ ਰਾਤਾ
 ਮੁਹੰਮਦਸ਼ਾਹ ਹੈ ਹੀਰ ਜਾਗਰ ਤੇਰੀ ਕਰ ਹੁਕਮ ਬੈਠਾ ਮੇਜਾਂ ਮਾਨ ਰਾਤਾ
 ਜੇ-ਜ਼ਰਦ ਹੋਯਾ ਅੱਜ ਰੰਗ ਮੇਰਾ ਲਾਗੀ ਖੇੜਿਆਂ ਦੇ ਪਹੁੰਚੇ ਆਨ ਹੀਰੇ
 ਪਈਆਂ ਗੰਢੀਆਂ ਤੇ ਢੋਲ ਵੱਜ ਪਏ ਜੁੜੇ ਸ਼ਾਦੀਆਂ ਦੇ ਸਾਮਾਨ ਹੀਰੇ
 ਅੱਜ ਹੋਈ ਜਾਗੀਰ ਤਗੀਰ ਮੇਰੀ ਝੰਡੇ ਲਗੇ ਰਕੀਬਾਂ ਦੇ ਆਨ ਹੀਰੇ
 ਮੁਹੰਮਦ ਸ਼ਾਹ ਮੱਲਾਹ ਜਿਓਂ ਡੋਬ ਬੇੜੀ ਰਾਤਾ ਬੈਠਾ ਈ ਹੋਹੈਰਾਨ ਹੀਰੇ
 ਸੀਨ-ਸੋਹਣੇ ਨਾਮ ਤੁਸਾਡੜੇ ਤੋਂ ਜਾਨ ਵਾਰਾਂ ਸਿਰ ਖੇੜਿਆਂ ਦੇ ਖਾਕ ਰਾਤਾ
 ਕਰਸੀ ਜਾਨ ਗੁਲਾਮ ਸ਼ਹੀਦ ਅਗੇ ਤਦੋਂ ਇਸ਼ਕ ਜਾਨੀ ਮੇਰਾ ਪਾਕ ਰਾਤਾ
 ਮੁੜਾਂ ਤੁਧ ਤੋਂ ਮੁੜਾਂ ਹਜ਼ੂਰ ਵਿਚੋਂ ਹੋਵਾ ਨਬੀ ਕਰੀਮ ਦੀ ਆਕ ਰਾਤਾ
 ਮੁਹੰਮਦਸ਼ਾਹ ਨ ਅਜ ਮੈਂ ਲਾਈਆਂ ਨੇ ਬਣਿਆ ਰੋਜ਼ ਮੈਂ ਸਾਕ ਬੀਂ ਸਾਕ ਰਾਤਾ
 ਸੀਨ-ਸ਼ਰਮ ਰੱਖੀਂ ਅੱਖੀਂ ਲਾਈਆਂ ਦੀ ਕਰੀਂ ਹਾਲ ਮੇਰੇ ਵੱਲ ਖਜਾਲ ਹੀਰੇ

ਛੱਡ ਤਖਤ ਹਜ਼ਾਰੇ ਨੂੰ ਝੰਗ ਅੱਗੇ ਵਾਂਗਰ ਕਾਮਿਆਂ ਦੇ ਚਾਰ ਮਾਲ ਹੀਰੇ
ਬੱਸ ਕੂੜ ਲਵਾਲ ਨਾਂ ਲਾ ਮੈਨੂੰ ਮਰਨਾਂ ਕਿਸ ਮੁਸਾਫ਼ਿਰਾਂ ਨਾਲ ਹੀਰੇ
ਮੁਹੰਮਦ ਸ਼ਾਹ ਫ਼ਸਾਦ ਜ਼ਰੂਰ ਕਰਸੀ ਦਿਸੇ ਚੂਚਕੇ ਦੀ ਬੁਰੀ ਚਾਲ ਹੀਰੇ
ਸਾਦ—ਸਬਰ ਨਾ ਆਂਵਦਾ ਇਕ ਘੜੀ ਲਗੇ ਜਾਨ ਨੂੰ ਦਰਦ ਹਜ਼ਾਰ ਰਾਂਝਾ
ਮੇਰੇ ਮਰਨ ਤੋਂ ਜੇ ਰਜ਼ਾਮੰਦ ਥੀਵੇਂ ਹੱਥੀਂ ਆਪਣੇ ਜ਼ਹਿਰ ਦੇ ਮਾਰ ਰਾਂਝਾ
ਚੂਰੀ ਕੁਟਕੇ ਬੇਲਿਆਂ ਵਿਚ ਲਿਆਵਾਂ ਆਖੇ ਕਾਮਿਆਂ ਨੂੰ ਕੌਣ ਯਾਰ ਰਾਂਝਾ
ਮੁਹੰਮਦਸ਼ਾਹ ਸੋਗੰਧ ਮੈਂ ਲੱਖ ਖਾਵਾਂ ਤੈਨੂੰ ਆਂਵਦਾ ਨਹੀਂ ਇਤਬਾਰ ਰਾਂਝਾ
ਜ਼ਾਦ—ਜ਼ਾਮਨੀ ਦੇ ਕੇ ਕੌਣ ਰੱਖੇ ਚੂਚਕ ਨਾਲ ਸਾਡੇ ਪਿਆ ਵੱਜ ਹੀਰੇ
ਕਲ੍ਹ ਹੋਰ ਗੱਲਾਂ ਅੱਜ ਹੋਰ ਕਰਦਾ ਗਿਆ ਅਪਣੇ ਕੋਲ ਥੀਂ ਭੱਜ ਹੀਰੇ
ਵਿਚ ਝੰਗ ਸਯਾਲਾਂ ਦੇ ਆਇਕੇ ਜੀ ਜਿਨ੍ਹਾਂ ਮਾਰਿਆ ਮੈਂ ਅੱਜ ਰੱਜ ਹੀਰੇ
ਮੁਹੰਮਦਸ਼ਾਹਗੱਲਾਂਸਭਖੁਲ੍ਹਗਈਆਂ ਜਿਹੜੀਆਂ ਰੱਖਦੀ ਸੈਂ ਕੱਜ ਕੱਜ ਹੀਰੇ
ਤੋਏ—ਤਲਬ ਤੇਰੀ ਵਿਚ ਕਲਬ ਮੇਰੇ ਨਹੀਂ ਗ਼ੈਰ ਦੇ ਵਲ ਖਜਾਲ ਰਾਂਝਾ
ਤੇਰੇ ਨਾਮ ਤੋਂ ਜਾਨ ਕੁਰਬਾਨ ਕੀਤੀ ਖੋੜੇ ਰੰਗਪੁਰ ਝੰਗ ਸਯਾਲ ਰਾਂਝਾ
ਜਦੋਂ ਮਹਕਮਾ ਸ਼ਰ੍ਹਾ ਦੇ ਰੁਜ਼ ਹੋਏ ਟੁਰਸਾਂ ਆਪ ਮੈਂ ਬਾਪ ਦੇ ਨਾਲ ਰਾਂਝਾ
ਮੁਹੰਮਦਸ਼ਾਹ ਮਲਾਮਤਾਂ ਲੱਖ ਹੁੰਦੀ ਏਹੀ ਆਸ਼ਕਾਂ ਦੀ ਮੁਢੋਂ ਚਾਲ ਰਾਂਝਾ
ਜੋਏ—ਜ਼ਾਹਰਾ ਪਵਾਂ ਮੈਦਾਨ ਅੰਦਰ ਤਲਬ ਕਲਬ ਦੀ ਤੂੰ ਇਜ਼ਾਰ ਹੀਰੇ
ਦੇ ਟੁਕ ਉਸੀ ਵਕਤ ਹੋ ਜਾਂਦੇ ਜਦੋਂ ਨਿਕਲੇ ਮਿਆਨ ਤੋਂ ਬਾਹਰ ਹੀਰੇ
ਲੱਗਣ ਮੌਰਚੇ ਤੋਪ ਬੰਦੂਕ ਚੱਲੇ ਸੁਲ੍ਹਾ ਹੁੰਦੀ ਨ ਬਣੇ ਹਤਿਆਰ ਹੀਰੇ
ਮੁਹੰਮਦਸ਼ਾਹ ਜਿਹੜੇ ਪਹਿਲੋਂ ਵਾਰਕਰਦੇਛੇਕੜਦੁਸ਼ਮਨਾਂਨੂੰਲੈਂਦੇਮਾਰ ਹੀਰੇ
ਐਨ—ਅਰਜ਼ ਮੇਰੀ ਸੁਣੋ ਇਕ ਮੀਆਂ ਤਵਾਂ ਸਰੂਰ ਰੱਖੀਂ ਆਖਾਂ ਗੱਲ ਰਾਂਝਾ
ਮੇਹਣੇ ਵਾਂਗ ਸ਼ਰੀਕਾਂ ਦੇ ਦੇਵੇਂ ਕਿਹੜੀ ਗੱਲ ਅੰਦਰ ਡਿਠੋ ਵੱਲ ਰਾਂਝਾ
ਬਦਜ਼ਾਤ ਆਖੀਂ ਉਸੇ ਵਕਤ ਮੈਨੂੰ ਤੇਰੇ ਕੋਲ ਮਸਤ ਜਾਵਾਂ ਹੱਲ ਰਾਂਝਾ
ਮੁਹੰਮਦਸ਼ਾਹ ਮੈਂ ਦਰਦ ਵਿਸਾਰ ਸਾਰੇ ਸਿਰਫ ਨਾਮ ਤੇਰਾ ਬੈਠੀ ਮੱਲ ਰਾਂਝਾ
ਗ਼ੈਨ—ਗ਼ੈਰ ਹੁੰਦੀ ਅਕਲ ਔਰਤਾਂ ਦੀ ਤਾਹੀਂ ਮਿਲੇ ਨਾਹੀਂ ਉਨ੍ਹਾਂ ਰਾਜ ਹੀਰੇ
ਨਹੀਂ ਮਿਲੀ ਪੈਗੰਬਰੀ ਔਰਤਾਂ ਨੂੰ ਨਹੀਂ ਤਖਤ ਮਿਲੇ ਨਾਹੀਂ ਤਾਜ ਹੀਰੇ
ਕਦੋਂ ਗੋਲੀਆਂ ਘਰ ਆਬਾਦ ਕੀਤੇ ਨਾਹੀਂ ਮੂੰਹ ਤੇ ਹੁੰਦੇ ਨੇ ਕਾਜ ਹੀਰੇ

ਮੁਹੰਮਦਸ਼ਾਹ ਤੁਟੇ ਦਿਲ ਨਹੀਂ ਮਿਲਦੇ ਨਹੀਂ ਸ਼ੀਸ਼ੀਆਂਨੂੰ ਲਗੇ ਪਾਜ ਹੀਰੇ
 ਫੇ-ਫਿਕਰ ਕਰਕੇ ਤੂੰ ਤਾਂ ਬੋਲ ਮੀਆਂ ਵਾਲੀ ਔਰਤਾਂ ਦਾ ਦੱਸ ਕੌਣ ਰਾਂਝਾ
 ਪੈਦਾ ਕੀਤਾ ਹੈ ਕਿਸਨੇ ਔਰਤਾਂ ਨੂੰ ਦੱਸ ਰਿਜ਼ਕ ਪਹੁੰਚਾਵਦਾ ਕੌਣ ਰਾਂਝਾ
 ਕੀਤੀਆਂ ਔਰਤਾਂ ਪੀਰ ਪੈਗੰਬਰਾਂ ਨੇ ਖਾਲੀ ਔਰਤਾਂ ਤੋਂ ਦੱਸ ਕੌਣ ਰਾਂਝਾ
 ਮੁਹੰਮਦਸ਼ਾਹ ਮੈਦਾਨ ਕਜ਼ਾਮਤਾਂ ਦੇ ਬਖਸ਼ੇ ਔਰਤਾਂ ਨੂੰ ਦੱਸ ਕੌਣ ਰਾਂਝਾ
 ਕਾਫ਼-ਕਾਫ਼ਰਾਂ ਮੋਮਨਾਂ ਸਾਰਿਆਂ ਨੂੰ ਪੈਦਾ ਕੀਤਾ ਹੈ ਅੱਲਾ ਜਲਾਲ ਹੀਰੇ
 ਬਦਾਂ ਨੇਕਾਂ ਨੂੰ ਰਿਜ਼ਕ ਪਹੁੰਚਾਵਦਾ ਏ ਸੁਬਾ ਸ਼ਾਮ ਦੇ ਵਕਤ ਸੰਭਾਲ ਹੀਰੇ
 ਸੁਹਬਤ ਨੇਕ ਨਾਂ ਹੋਵਦੀ ਔਰਤਾਂ ਦੀ ਤੁਸਾਂ ਕੀ ਕੀਤਾ ਦਹਸਿਰ ਨਾਲ ਹੀਰੇ
 ਮੁਹੰਮਦਸ਼ਾਹ ਵਲੀ ਵਾਔਰ ਨੂੰ ਜੀ ਤੁਸਾਂ ਮਾਰਿਆ ਸੀ ਕੇਹੜੇ ਹਾਲ ਹੀਰੇ
 ਕਾਫ਼-ਕਾਫ਼ਰ ਕੀਤਾ ਵਲੀ ਔਰਤਾਂ ਨੇ ਇਸ ਗੱਲ ਅੰਦਰ ਨਹੀਂ ਸ਼ੱਕ ਰਾਂਝਾ
 ਹਜ਼ਰਤਸ਼ਾਹ ਦੇ ਨਾਲ ਕੀ ਮਰਦ ਕੀਤਾ ਕਿੱਸਾ ਵਿਚ ਕਿਤਾਬ ਦੇ ਤੱਕ ਰਾਂਝਾ
 ਦਾਰਾ ਪਕੜ ਗੁਲਾਮ ਨੇ ਜ਼ਿਬਾ ਕੀਤਾ ਯਾਦ ਰਹਿਆ ਨਾ ਹਕੇ-ਨਮਕ ਰਾਂਝਾ
 ਮੁਹੰਮਦਸ਼ਾਹ ਐਸਾ ਕਿਉਂ ਕਰ ਸਚ ਆਖੇ ਉਸਨੂੰ ਜੁਤੀਆਂ ਦਾ ਹੁੰਦਾ ਜ਼ੱਕ ਰਾਂਝਾ
 ਲਾਮ-ਲਾ ਲਾਰੇ ਤੁਸਾਂ ਗਾਲਿਆ ਸੀ ਮਜ਼ਨੂੰ ਜੰਗਲਾਂ ਦੇ ਵਿਚ ਠੱਕ ਹੀਰੇ
 ਮਹੀਂਵਾਲ ਗੁਜਰਾਤ ਦੇ ਵਿਚ ਮੋਇਆ ਗਲੀਆਂ ਦੇ ਚੁਨ ਕੱਖ ਹੀਰੇ
 ਪੂਰਨ ਔਰਤਾਂ ਸੁਟਿਆ ਵਿਚ ਖੂਹੇ ਕਰ ਅੰਗ ਕਰਕੇ ਉਸ ਦੇ ਵੱਖ ਹੀਰੇ
 ਮੁਹੰਮਦਸ਼ਾਹ ਸੀਤਾ ਲੰਕਾ ਸਾੜ ਦਿਤੀ ਆਖੇ ਗੁਣ ਦੱਸਾਂ ਤੈਨੂੰ ਲੱਖ ਹੀਰੇ
 ਮੀਮ-ਮੇਹਰ ਕਰੇ ਸੁਣੋ ਅਰਜ਼ ਮੇਰੀ ਲਾਓ ਨਹੀਂ ਗਰੀਬਾਂ ਤੇ ਜ਼ੋਰ ਰਾਂਝਾ
 ਤੁਸਾਂ ਜਿਤਿਆਂ ਤੇ ਅਸਾਂ ਹ ਰਿਆ ਵੇ ਤੁਸੀਂ ਸਾਧ ਭਾਵੇਂ ਅਸੀਂ ਚੋਰ ਰਾਂਝਾ
 ਦਾਮਨ ਪਕੜਿਆ ਨਾਲ ਯਕੀਨ ਤੇਰਾ ਸਾਰ ਖੋਸ਼ ਕਬੀਲੜਾਛੋੜ ਰਾਂਝਾ
 ਮੁਹੰਮਦਸ਼ਾਹ ਮੈਂਹਾਲਮਾਲੂਮ ਕੀਤਾ ਵਾਗ ਹਿਰਸ ਵਾਲੀ ਮੈਥੀਂ ਮੋੜ ਰਾਂਝਾ
 ਨੂਨ-ਨਜ਼ਰ ਨਾਂ ਆਂਵਦਾ ਅਜੇ ਤੈਨੂੰ ਇਸ਼ਕ ਕੀਤਾ ਮਾਰ ਚੂਰ ਹੀਰੇ
 ਮਹੀਂ ਚਾਰ ਸਜ਼ਾਲਾਂ ਦੀਆਂ ਨਿਤ ਲੜਾਵਾਂ ਕੀਤਾ ਨੰਗ ਨਾਮੂਸਮੈਂ ਦੂਰ ਹੀਰੇ
 ਦਿਨ ਪੰਦਰਵੇਂ ਆਵਸੀ ਜੰਵ ਤੇਰੀ ਗਲਾਂ ਝੰਗ ਅੰਦਰ ਮਸ਼ਹੂਰ ਹੀਰੇ
 ਮੁਹੰਮਦ ਸ਼ਾਹ ਮੁਸੀਬਤਾਂ ਝੱਲੀਆਂ ਮੈਂ ਛੇਕੜ ਨਾਲ ਮੇਰੇ ਕੀਤੇ ਕੂੜ ਹੀਰੇ
 ਵਾਓ-ਵਸਨਾ ਨਹੀਂ ਘਰਖੇੜਿਆਂ ਦੇ ਨਾਹੀਂ ਇਸ਼ਕਨੂੰ ਲਾਵਨੀ ਲੀਕ ਰਾਂਝਾ

ਛੁਰੀ ਮਾਰਸਾਂ ਖੂਨ ਗੁਜ਼ਾਰਸਾਂ ਮੈਂ ਸੁਖਨ ਰਖਨਾ ਯਾਦ ਤਹਕੀਕ ਰਾਂਝਾ
 ਨਹੀਂ ਗ਼ੈਰ ਦੇ ਨਾਲ ਦਲੀਲ ਮੇਰੀ ਮੇਰਾ ਨਾਲ ਈਮਾਨ ਰਫ਼ੀਕ ਰਾਂਝਾ
 ਮੁਹੰਮਦਸ਼ਾਹ ਨ ਜੀਵਦੀ ਮੁਖ ਮੋੜਾਂ ਮੋਯਾਂ ਦਰਦ ਮੇਰਾ ਕਬਰ ਤੀਕ ਰਾਂਝਾ
 ਹੋ—ਹਾਲ ਮੇਰੇ ਉੱਪਰ ਰਹਿਮ ਕਰਸੀ ਮੌਲਾ ਆਪ ਦੇਸੀ ਤੈਨੂੰ ਦਾਦ ਹੀਰੇ
 ਜਿਸ ਰਾਤ ਨੂੰ ਬੈਠ ਨਿਕਾਹ ਕੀਤਾ ਓਸ ਵਕਤ ਨੂੰ ਰੱਖਣਾ ਯਾਦ ਹੀਰੇ
 ਤਨ ਬਖਸ਼ਿਆ ਸੀ ਤੁਧ ਆਪ ਮੈਨੂੰ ਦਿਲੋਂ ਆਪ ਤੂੰ ਹੋ ਕੇ ਸ਼ਾਦ ਹੀਰੇ
 ਮੁਹੰਮਦਸ਼ਾਹ ਵਲੋਂ ਮੁਖ ਮੋੜ ਜਾਵੇਂ ਕਰਸਾਂ ਰੱਬ ਅਹੇ ਫਰਿਆਦ ਹੀਰੇ
 ਲਾਮ—ਲੱਗ ਖਬਰਾਂ ਜੱਗ ਗਈਆਂ ਲਿਖੀ ਵੱਗ ਗਈ ਤਕਦੀਰ ਰਾਂਝਾ
 ਕੀਤੇ ਕੌਲ ਜ਼ਬਾਨਾਂ ਦੇ ਨਹੀਂ ਮੁੜਦੇ ਹਥੋਂ ਕਦ ਛੁਟੇ ਮੁੜੇ ਤੀਰ ਰਾਂਝਾ
 ਹੋਈ ਮੁਸ਼ਕਿਲ ਕੁਲ ਆਸਾਨ ਮੇਰੀ ਮੈਨੂੰ ਇਸ਼ਕ ਫੜਾਯਾ ਹੈ ਪੀਰ ਰਾਂਝਾ
 ਮੁਹੰਮਦਸ਼ਾਹ ਮੈਦਾਨ ਕਜਾਮਤੀ ਦੇ ਹੋਸੀ ਆਪ ਮੇਰਾ ਦਸਤਗੀਰ ਰਾਂਝਾ
 ਅ:—ਇਸਮ ਤੇਰਾ ਵਿਚ ਜਿਸਮ ਮੇਰੇ ਗਿਆ ਵਿਚ ਅਕਸੀਰ ਦੇ ਧੱਸ ਹੀਰੇ
 ਜਾਗੇ ਭਾਗ ਮੇਰੇ ਦੁਖ ਭਾਗ ਗਏ ਹੋਈਆਂ ਸੁਧ ਸ਼ਰਾਫ਼ ਨੇ ਦੱਸ ਹੀਰੇ
 ਕਲੀ ਬਦਨ ਮੇਰਾ ਚਾਂਦੀ ਤਦੋਂ ਹੋਯਾ ਜਦੋਂ ਗਿਆ ਰੰਗਾਂ ਅੰਦਰ ਧੱਸ ਹੀਰੇ
 ਮੁਹੰਮਦਸ਼ਾਹ ਲੋਹਾ ਸੋਨਾ ਤਦੋਂ ਹੁੰਦਾ ਪਾਰਸ ਨਾਲ ਜਾਂਦਾ ਜਦੋਂ ਘੱਸ ਹੀਰੇ
 ਯੇ—ਯਾਰੀ ਲਾਕੇ ਮੈਂ ਤਾਂ ਉਮਰ ਸਾਰੀ ਇਕ ਪਲ ਨਾਂ ਪਾਯਾ ਸੁਖ ਰਾਂਝਾ
 ਧੂਆਂ ਧਾਰ ਅੰਧੇਰ ਗੁਬਾਰ ਦਿਸੇ ਪਈ ਦੁਖ ਪਰੇਮ ਦੀ ਧੁਕ ਰਾਂਝਾ
 ਕਿਸਨੂੰ ਆਖਾਂ ਮੈਂ ਜਾਇਕੇ ਖਬਰ ਲਿਆਵੇ ਨਜ਼ਰ ਆਂਵਦਾ ਨਹੀਂ ਮਨੁਖ ਰਾਂਝਾ
 ਮੁਹੰਮਦਸ਼ਾਹ ਰੱਬ ਅਸਰ ਥੀਂ ਯੁਧ ਕਰਸੀ ਰੱਖ ਯਾਦ ਅੱਲਾਂ ਜਾਂ ਬਖਸ਼ ਰਾਂਝਾ
 ਅ:—ਆਂਵਦਾ ਨਹੀਂ ਵੇਲਾ ਹੱਥ ਮੈਨੂੰ ਅਚਨਚੇਤ ਲਿਆ ਤੁਧ ਛਲ ਰਾਂਝਾ
 ਪਾਕੇ ਵਿਚ ਕੜਾਹੀ ਦੇ ਸੁਟ ਗਇਓਂ ਮੱਛੀ ਵਾਂਗ ਗਇਓਂ ਏ ਤਲ ਰਾਂਝਾ
 ਡੁਬੀ ਗਹਿਰੇ ਸਮੁੰਦਰ ਦੇ ਵਿਚ ਲੋਕੋ ਲੂਣ ਵਾਂਗ ਗਈਆਂ ਮੈਂ ਤਾਂ ਗਲ ਰਾਂਝਾ
 ਮੁਹੰਮਦਸ਼ਾਹ ਬਲਦੀ ਉਤੇ ਤੇਲ ਪਾਯਾ ਬੱਤੀ ਵਾਂਗ ਗਈਆਂ ਮੈਂ ਤਾਂ ਜਲ ਰਾਂਝਾ
 ਬੇ—ਬੋਲ ਕਰਾਤੇ ਬੋਲ ਗਈ ਝੂਠੇ ਲਾ ਲਬਾਸ ਨਾ ਰਾਨ ਹੀਰੇ
 ਜੇਹੜੀ ਨਾਲ ਮੇਰੇ ਨੇਕੀ ਤੁਧ ਕੀਤੀ ਗੱਲ ਅਪਣੀ ਨੂੰ ਜਾਨ ਹੀਰੇ
 ਆਟਾ ਰੇਤ ਅੰਦਰ ਹੱਥੀਂ ਡੋਬਿਓ ਈ ਹੁਣ ਲੈ ਨਾ ਛਾਨਣੀ ਛਾਨ ਹੀਰੇ

ਮੁਹੰਮਦਸ਼ਾਹਨਹੀਂ ਆਂਵਦਾ ਜਾਲ ਅੰਦ੍ਰ ਜਾਲ ਹਿਕਮਤਾਂ ਦੇ ਪਈ ਤਾਨ ਹੀਰੇ
 ਤੇ—ਤੁਹਮਤਾਂ ਤੇ ਤਾਨੇ ਝੱਲਕੇ ਜੀ ਦਾਮਨ ਪਕੜਿਆ ਨਾਹੀਂ ਛੁੜਾ ਰਾਂਝਾ
 ਕਾਤਬ ਲਿਖਣ ਵਾਲਾ ਵੱਲ ਲਿਖ ਗਿਆ ਭਾਵੇਂ ਦੇਖ ਲੈ ਲੇਖ ਪੜ੍ਹਾ ਰਾਂਝਾ
 ਨਦੀ ਵਿਚ ਗੋਤੇ ਪਈ ਖਾਵਨੀ ਹਾਂ ਬਾਹੋਂ ਪਕੜ ਕੇ ਪਾਰ ਲੰਘਾ ਰਾਂਝਾ
 ਮੁਹੰਮਦਸ਼ਾਹ ਸੌਦੇ ਦਿਲਾਂ ਨਾਲ ਕੀਤੇ ਨਹੀਂ ਹੋਂਵਦਾ ਮੋੜ ਮੁੜਾ ਰਾਂਝਾ
 ਸੇ—ਸਾਬਤੀ ਦਾ ਬਮ ਭੰਨਕੇ ਜੀ ਛੱਤ ਸਿਦਕ ਵਾਲੀ ਕੀਤੀ ਚੂਰ ਹੀਰੇ
 ਕੰਦ ਕੋਲ ਦੇ ਦੇ ਕੋਈ ਦੁਟਕੇ ਜੀ ਕੰਨਾ ਸ਼ੌਕ ਵਾਲੀ ਕੀਤੇ ਦੂਰ ਹੀਰੇ
 ਖਾਣਾਖਵਾਹਿਸ਼ਦਾਰਹੋਨਾ ਬੂਦਜ਼ਰਰਾਗੈਰਆਬਾਦੀਆਂਹੋਈਆਂਮਾਮੂਰ ਹੀਰੇ
 ਮੁਹੰਮਦ ਸ਼ਾਹ ਕਹਿੰਦਾ ਹਲਫ਼ ਚਾ ਕਾਜਬ ਕੀਤੇ ਦੇਸਤੀ ਨੂੰ ਮਸ਼ਹੂਰ ਹੀਰੇ
 ਜੀਮ—ਜਾਨ ਅਤਿ ਹੈ ਸ਼ਾਦ ਕੀਜੇ ਨਾਮ ਰੱਬ ਦਾ ਨਾਂ ਤਰੋੜ ਰਾਂਝਾ
 ਐਵੇਂ ਜੋ ਕਿਸੀ ਬੇਦਖਵਾਹ ਕੇਹਾ ਏ ਸੱਚ ਤੇ ਕੂੜ ਨੂੰ ਤੋੜ ਰਾਂਝਾ
 ਵਿਰਦ ਨਾਮ ਤੇਰਾ ਸੁਬਾ ਸ਼ਾਮ ਮੇਰਾ ਦਿਤੇ ਕੰਮ ਜਹਾਨ ਦੇ ਛੋੜ ਰਾਂਝਾ
 ਮੁਹੰਮਦਸ਼ਾਹ ਪੂਜਾ ਪਾਠ ਕਰਾਂ ਤੇਰਾ ਕੋਲੋਂ ਮੁੜਾਂ ਤੇ ਲਾਨੂਤ ਕੂੜ ਰਾਂਝਾ
 ਹੇ—ਹੁਕਮ ਮਹਬੂਬ ਦਾ ਮੰਨਕੇ ਜੀ ਜਾਨ ਸੋਹਣੀ ਨੇ ਦਿੱਤੀ ਏ ਜਾਲ ਹੀਰੇ
 ਪਿੱਛਾ ਯਾਰ ਦਾ ਮੂਲ ਨਾ ਛੇੜਿਓ ਸੂਮਾਰੀ ਵਿਚ ਝਨਾਓਂ ਦੇ ਛਾਲ ਹੀਰੇ
 ਬਦਲਾ ਜਾਇਕੇ ਏਹੋ ਮੁਕਾਇਓ ਸੂ ਜਾਨ ਪੁਨੂੰ ਦਿੱਤੀ ਮਹੀਂਵਾਲ ਹੀਰੇ
 ਮੁਹੰਮਦਸ਼ਾਹਕਹਿੰਦਾਕੋਲਪਾਲਿਆਮੈਂ ਸੋਹਣੀਨਾਲਮੈਂਦਿੱਤੀਮਿਸਾਲ ਹੀਰੇ
 ਬੇ—ਖਵਾਹਿਸ਼ ਹੋਈ ਸੋਹਣੀ ਦੇਖਣੇ ਦੀ ਮਿਰਜ਼ਾ ਮੱਲ ਬੈਠਾਗੁਜਰਾਤ ਰਾਂਝਾ
 ਮਾਲ ਦੌਲਤਾਂ ਸਭ ਲੁਟਾਈਆਂ ਸੂ ਦੇਖ ਇਕ ਮਹਬੂਬ ਦੀ ਚਾਟ ਰਾਂਝਾ
 ਇਜ਼ਤਬੇਗਤੋਂ ਚਾਮਹੀਂਵਾਲ ਬਣਿਆ ਸਿੱਟੀ ਮੁਗਲਅਸੀਲਨ ਜਾਤ ਰਾਂਝਾ
 ਮੁਹੰਮਦਸ਼ਾਹ ਮਿਸਾਲ ਸੁਣ ਹੋਯਾ ਮ੍ਰਿਤੂ ਵਾਂਗ ਕਰ ਦਿਲ ਸਵਾਂਤ ਰਾਂਝਾ
 ਦਾਲ—ਦਿਲ ਦਰੋਗ ਦਲੀਲ ਕੱਚੀ ਐਵੇਂ ਕੂੜ ਦੇ ਕਰੇਂ ਪੈਗਾਮ ਹੀਰੇ
 ਐਸੀ ਬਾਤ ਨਾ ਜਾਣ ਤੂੰ ਕਦੀ ਸੱਚੀ ਝੂਠੀ ਬਾਤ ਨਾ ਕਰੋ ਤਮਾਮ ਹੀਰੇ
 ਜਿਸਨੂੰਨਾਲਈਮਾਨਖਲੀਲਕਹੀਏਉਸਦਾਬਿਰਦਕਰੀਏਸੁਬਾ ਸ਼ਾਮ ਹੀਰੇ
 ਮੁਹੰਮਦ ਸ਼ਾਹ ਮਾਸੂਕ ਜੋ ਹੋਣ ਝੂਠੇ ਹਟ ਜਾਈਏ ਕਰ ਸਲਾਮ ਹੀਰੇ
 ਜਾਲ—ਜ਼ਿਕਰਤੇਰੇਵਿਚਫਿਕਰਹੀਰੇਉਮਰਗੁਜ਼ਰਗਈ ਹਾਈਆਂਜਾਲ ਰਾਂਝਾ

ਕਦ ਵਾਂਗ ਸਰੂ ਸਿੱਧਾ ਤੀਰ ਸਾਜਨ ਖਮ ਪਾ ਗਮਾਂ ਕੀਤਾ ਢਾਲ ਰਾਂਝਾ
 ਗਏ ਦਿਨ ਜਵਾਨੀ ਦੇ ਗੁਜਰ ਸਾਰੇ ਖਾਮ ਹੋ ਗਏ ਸਾਰੇ ਖਿਆਲ ਰਾਂਝਾ
 ਮੁਹੰਮਦ ਸ਼ਾਹ ਕਸੂਰ ਕਰਮੁਆਫ ਸਾਰੇ ਹੁਣ ਰੀਤ ਪ੍ਰੀਤ ਦੀ ਪਾਲ ਰਾਂਝਾ
 ਰੇ—ਰੋਜ਼ ਨਮਾਜ਼ ਪਰਨ ਵਾਲੀ ਲਈ ਨਾਲ ਈਮਾਨ ਦੇ ਨੀਤ ਹੀਰੇ
 ਬਾਰਾਂ ਬਰਸ ਕਾਮ ਦੇ ਵਿਚ ਰਹੇ ਗਏ ਕੈਸ ਹੋਰੀ ਬਾਜ਼ੀ ਜੀਤ ਹੀਰੇ
 ਜਿਨ੍ਹਾਂ ਇਸ਼ਕ ਦੀ ਫਰਜ਼ ਕਜ਼ਾ ਕੀਤੀ ਮੁੜੇ ਸਿਜਦਿਓਂ ਹੋਏ ਪਲੀਤ ਹੀਰੇ
 ਮੁਹੰਮਦਸ਼ਾਹ ਪਏ ਤੋਕ ਗਲ ਲਾਨੂਤਾਂ ਦੇ ਕੋਲੋਂ ਮੁੜੇ ਜੋ ਸ਼ਹੁ ਪ੍ਰੀਤ ਹੀਰੇ
 ਜੇ—ਜ਼ਾਰੀਆਂ ਮੇਰੀਆਂ ਤੁਧ ਅੱਗੇ ਮਿਹਰਬਾਨ ਹੋਕੇ ਕਰੋ ਕਰਮ ਰਾਂਝਾ
 ਰੱਬ ਵਿਚ ਕੁਰਾਨ ਫਰਮਾਯਾ ਈ ਸਾਯਲ ਨਾਲ ਨਾ ਬੋਲੀਏ ਗਰਮ ਰਾਂਝਾ
 ਪੱਲਾ ਦੀ ਨਈਮਾਨ ਦੇ ਨਾਲ ਫੜਿਆ ਦਾਮਨ ਗੀਰ ਹੋਈਆਂ ਰੱਖੀਂ ਸ਼ਰਮ ਰਾਂਝਾ
 ਮੁਹੰਮਦਸ਼ਾਹ ਨਾ ਜੀਵਦੀ ਮੁਖ ਮੋੜਾਂ ਤੇਰੇ ਨਾਲ ਮੇਰਾ ਏਹੋ ਧਰਮ ਰਾਂਝਾ
 ਸੀਨ—ਸਾਵੀਆਂ ਪੀਲੀਆਂ ਜ਼ਰਦਵੰਗਾਂ ਅਸਾਂ ਕੁਲ ਚੜ੍ਹਾਈਆਂ ਰਾਂਝਿਆਂ ਵੇ
 ਤੇਰੀ ਖਾਤਰੇ ਹਾਰ ਸ਼ੰਗਾਰ ਕੀਤੇ ਘੜੀਆਂ ਕੁਲ ਮੈਂ ਲਾਈਆਂ ਰਾਂਝਿਆ ਵੇ
 ਬਾਗ ਬਾਗ ਹੋਵੇ ਦਿਲ ਦੇਖ ਤੇਰਾ ਵਾਗਾਂ ਕੁਲ ਗੁੰਦਾਈਆਂ ਰਾਂਝਿਆ ਵੇ
 ਮੁਹੰਮਦਸ਼ਾਹ ਤੇਰੀ ਮੁਲਾਕਾਤ ਕਾਰਣ ਸਈਆਂ ਕੁਲ ਸਦਾਈਆਂ ਰਾਂਝਿਆ ਵੇ
 ਸੀਨ—ਸਾਨ ਗੁਮਾਨ ਤੁਸਾਡੜੇ ਤੋਂ ਮੈਂ ਤਾਂ ਘੋਲ ਘੁਮਾਈਆਂ ਰਾਂਝਿਆ ਵੇ
 ਦਮਾਂ ਬਾਝ ਗੁਲਾਮ ਤੁਸਾਡੜੀ ਹਾਂ ਦਿਆਂ ਕੁਲ ਦੁਹਾਈਆਂ ਰਾਂਝਿਆ ਵੇ
 ਤੈਥਾਂ ਜੀਵਦੀ ਮੁਖ ਨਾਂ ਮੋੜਸਾਂ ਮੈਂ ਸੋਹਾਂ ਕੁਲ ਮੈਂ ਪਾਈਆਂ ਰਾਂਝਿਆ ਵੇ
 ਮੁਹੰਮਦਸ਼ਾਹ ਨਾ ਜਾਵਨਾ ਕੰਡ ਹੋਕੇ ਦਿਤੀਆਂ ਕੁਲ ਦੁਹਾਈਆਂ ਰਾਂਝਿਆ ਵੇ
 ਸਵਾਦ—ਸਿਫਤ ਗੁਲਾਮ ਦੀ ਤਦ ਹੋਵੇ ਵਾਰੀ ਨਾਲ ਤੂੰ ਕਰੇਂ ਜਵਾਬ ਹੀਰੇ
 ਲਜ਼ਤ ਦੂਸਰੇ ਨੂੰ ਤਦੋਂ ਆਵਦੀ ਏ ਜਦੋਂ ਅਪਨਾ ਕਰੀਏ ਕਬਾਬ ਹੀਰੇ
 ਰਗਾਂ ਰਗਾਂ ਅੰਦਰ ਤਾਰ ਤਾਰ ਅੰਦਰ ਹੋਵੇ ਜਿਸਮ ਮਿਸਾਲ ਰਬਾਬ ਹੀਰੇ
 ਮੁਹੰਮਦ ਸ਼ਾਹ ਜੇ ਕੋਲ ਤੋਂ ਭੱਜ ਜਾਵੇਂ ਪਾਵੇਂ ਦੋਜ਼ਖਾਂ ਵਿਚ ਅਜ਼ਾਬ ਹੀਰੇ
 ਸ਼ਾਦ—ਜ਼ਰਬ ਨਾ ਦੇ ਤੂੰ ਤਾਨਿਆਂ ਦੀ ਤਨ ਲਗਾਏ ਵਾਂਗ ਤਲਵਾਰ ਰਾਂਝਾ
 ਹੋਵੇ ਕੁਝ ਕਸੂਰ ਤਾਂ ਲਾ ਮੱਥੇ ਦਿਲੋਂ ਮਾਰਿਆਂ ਨੂੰ ਨ ਮਾਰ ਰਾਂਝਾ
 ਜੇਕਰ ਭੁਲ ਕੇ ਗੈਰ ਅਲ ਫਾਜ਼ ਕੀਤਾ ਲਖਬਾਰ ਕਰਸਾਂ ਇਸਤਗਫਾਰ ਰਾਂਝਾ

ਮੁਹੰਮਦਸ਼ਾਹਏਹਨਾਲਈਮਾਨਜਾਨੀਕੋਲੋਂ ਮੁੜਾਤਾਂ ਆਖੀਂ ਮੁਰਦਾਰ ਰਾਂਝਾ
 ਤੋਏਂ—ਤਲਬ ਨਾਹੀਂ ਵਿਚ ਕਲਬ ਤੈਨੂੰ ਐਵੇਂ ਕੂੜ ਲਬਾਸ ਨਾਲਾ ਹੀਰੇ
 ਤਰਫ ਹੱਕ ਦੀ ਨਹੀਂ ਖਿਆਲ ਤੇਰਾ ਸੋਹਾਂ ਕੂੜੀਆਂ ਮੂਲ ਨਾ ਚਾ ਹੀਰੇ
 ਤੇਰੀ ਅਕਲ ਨੂੰ ਆਫਰੀਂ ਆਖੀਏ ਜੀ ਦਿੱਤੀ ਬੜੀ ਹੈ ਟੇੜੀ ਚਲਾ ਹੀਰੇ
 ਮੁਹੰਮਦਸ਼ਾਹ ਇਸ ਬਾਤ ਨਾ ਛੁਪਨਾਏਂ ਭਾਵੇਂ ਪਰਦਜਾਂ ਵਿਚ ਛੁਪਾ ਹੀਰੇ
 ਜ਼ੋਏਂ—ਜ਼ਾਹਰਾ ਰੰਗ ਪਛਾਨ ਲਯਾ ਮਥਿਓਂ ਬਦਲ ਗਯਾ ਤੇਰਾ ਰੰਗ ਰਾਂਝਾ
 ਸੰਗਸਾਰ ਕਰੀਂ ਜੇ ਮੈਂ ਸੰਗ ਤੋੜਾਂ ਮੇਰੇ ਸੰਗ ਤੋਂ ਮੂਲ ਨਾ ਸੰਗ ਰਾਂਝਾ
 ਠੋਕਰ ਖਾਏਕੇ ਮੂਲ ਨ ਬਚਨੀਆਂ ਪ੍ਰੀਤ ਜਾਨ ਮਿਸਲ ਕੱਚੀ ਵੰਗ ਰਾਂਝਾ
 ਮੁਹੰਮਦ ਸ਼ਾਹ ਨ ਲੱਗਸੀ ਪਾਜ਼ ਮੁੜਕੇ ਦਿਨ ਰੋਣ ਹੋਸਾਂ ਦੋਵੇਂ ਤੰਗ ਰਾਂਝਾ
 ਐਨ—ਇਸ਼ਕ ਮਿਜਾਜ਼ੀ ਦੇ ਕਾਯਦੇ ਨੂੰ ਪੜ੍ਹੀਂ ਪਕੜ ਉਸਤਾਦ ਕਮਾਲ ਹੀਰੇ
 ਚਾਰੋਂ ਤਰਫ ਦਲੀਲ ਨੂੰ ਰੋਕ ਦੇਵੇ ਰਖੇ ਵਿਚ ਸ਼ਾਗਿਰਦ ਖਿਆਲ ਹੀਰੇ
 ਦਸੇ ਕਾਇਦਾ ਕਾਇਦੇ ਨਾਲ ਬਹਿਕੇ ਜ਼ੋਰ ਜ਼ਬਰ ਦੀ ਕਰੇ ਸੰਭਾਲ ਹੀਰੇ
 ਮੁਹੰਮਦਸ਼ਾਹ ਅਲਫ ਲਾਮ ਹੇ ਪੜ ਖਾਂ ਹੋਸੀ ਤਦ ਵਸੂਲ ਵਿਸਾਲ ਹੀਰੇ
 ਗੈਨ—ਗਮ ਅੰਦੇਸ਼ੜੇ ਦੂਰ ਹੁੰਦੇ ਮੇਰੇ ਨਾਲ ਪੜ੍ਹੀਂ ਕਰਕੇ ਦੌਰ ਰਾਂਝਾ
 ਅੱਵਲ ਨਾਜ਼ਰੀ ਖਵਾਨ ਪਕਾਏ ਹਾਫਿਜ਼ ਹੋ ਜਾਵਸਾਂ ਅਸੀਂ ਫਿਲਫੈਰ ਰਾਂਝਾ
 ਹੱਥ ਬੰਨ੍ਹਕੇ ਸਬਦ ਸੁਣਾ ਦੇਸਾਂ ਇਮਤਿਹਾਨ ਲੈਵੀਂ ਕਰਕੇ ਗੌਰ ਰਾਂਝਾ
 ਮੁਹੰਮਦਸ਼ਾਹ ਪਰ ਇਸ਼ਕ ਦੇ ਬਾਬ ਅੰਦਰ ਮੇਰਾ ਦੇਖਾਲਈਂ ਕਰਕੇਗੌਰ ਰਾਂਝਾ
 ਫੇ—ਫਾਇਦਾ ਇਸ਼ਕ ਦਾ ਤਦੋਂ ਹੋਵੇ ਕਰ ਯਾਦ ਤੇ ਸਬਕ ਪਕਾ ਹੀਰੇ
 ਦੇਖ ਅਗਲਿਆਂ ਆਸ਼ਕਾਂ ਸਾਦਕਾਂ ਨੂੰ ਗਏ ਇਸ਼ਕਵਿਚ ਜਾਨ ਗੰਵਾ ਹੀਰੇ
 ਰੱਖੀਂ ਯਾਦ ਜੇ ਕੋਲ ਇਕਰਾਰ ਕੀਤੇ ਦਿਲੋਂ ਮੂਲ ਨਾ ਇਸ਼ਕ ਭੁਲਾ ਹੀਰੇ
 ਮੁਹੰਮਦਸ਼ਾਹ ਰਹੋ ਇਸ਼ਕਦੇ ਵਿਚ ਸਾਬਤਕਰਕੇ ਗੌਰ ਤੇ ਕਦਮਟਿਕਾ ਹੀਰੇ
 ਕਾਫ—ਕੋਲ ਜਿਵੇਂ ਉਸਤਾਦ ਆਹੇ ਪਾਸ ਬੈਠਕੇ ਹਰਫ ਪਕਾ ਰਾਂਝਾ
 ਜੇਕਰ ਤਮਾ ਦੇ ਵਿਚ ਦਲੀਲ ਤੇਰੀ ਕਰ ਲੈ ਜਾਨ ਦਾ ਚੱਕਚਕਾ ਰਾਂਝਾ
 ਹਾਇ ਕਿਤਨੇ ਸਬਕ ਕਞਾ ਮੇਰੇ ਮੈਥੀਂ ਕਾਇਦਾ ਕਹੀਂ ਲੁਕਾ ਰਾਂਝਾ
 ਮੁਹੰਮਦਸ਼ਾਹ ਅੱਵਲ ਅਲਹਮਦ ਦਸੀਂ ਦਸਾਂ ਫੇਰ ਬਲਨਾਸ਼ ਮੁਕਾ ਰਾਂਝਾ
 ਕਾਫ—ਕੋਣ ਉਸਤਾਦ ਦੀ ਕਦੂ ਜਾਣੇ ਕਿਸਨੂੰ ਲਈਏ ਸ਼ਗਿਦ ਬਨਾ ਹੀਰੇ

ਗ਼ੈਰ ਸਾਲ ਤੋਂ ਨਫਾ ਨਾ ਹੋਵਦਾ ਹੈ ਸ਼ੀਰੀਂ ਵੇਖਿਆ ਠੋਕ ਵਜਾ ਹੀਰੇ
ਸ਼ੀਰ ਵਾਂਗ ਕੋਈ ਸ਼ੀਰੀਂ ਦਾਰ ਹੋਵੇ ਉਸ ਤੋਂ ਕਾਇਦਾ ਰੱਖ ਲੁਕਾ ਹੀਰੇ
ਮੁਹੰਮਦਸ਼ਾਹ ਜੇ ਹੰਸ ਨਾ ਹੱਥ ਆਵਨ ਮੋਤੀ ਕਾਂ ਨੂੰ ਨਾਂ ਚੁਗਾ ਹੀਰੇ
ਲਾਮ—ਲਾ ਖਾਂ ਕੁਝ ਕਸੂਰ ਮੈਨੂੰ ਕਦੋਂ ਹੋਈ ਸਾਂ ਤੁਧ ਤੋਂ ਆਕ ਰਾਂਝਾ
ਜਿਥੋਂ ਹਰਫ ਪੜ੍ਹੀਏ ਮੇਲਾ ਆਖੀਏ ਜੀ ਫਰਮਾ ਗਏ ਹੈਂ ਨਬੀ ਪਾਕ ਰਾਂਝਾ
ਦਾਮਨ ਦੀਨ ਈਮਾਨ ਦੇ ਨਾਲ ਫੜਿਆ ਛੱਡ ਖੇਸ਼ ਕਬੀਲੜਾ ਸਾਕ ਰਾਂਝਾ
ਮੁਹੰਮਦਸ਼ਾਹ ਜੇ ਇਸ਼ਕ ਤੋਂ ਆਕ ਹੋਵੇ ਸਰ ਉਸਦੇ ਪਾਈਏ ਖਾਕ ਰਾਂਝਾ
ਮੀਮ—ਮੈਂਤ ਦੇ ਜਾਮ ਕਬੂਲ ਕਰਦੇ ਤਾਈਂ ਇਸ਼ਕ ਦੇ ਕਾਇਦੇ ਤੱਕ ਹੀਰੇ
ਹੱਥ ਆਪਣੀ ਜਾਨ ਤੋਂ ਧੋ ਬਹਿੰਦੇ ਅੱਖੀਂ ਵੇਖ ਲੈਂਦੇ ਮੋਹਰਾ ਚੱਖ ਹੀਰੇ
ਖਾਮ ਹੋਵਦੇ ਕਦੇ ਨਾ ਮੂਲ ਆਸ਼ਿਕ ਅੱਗ ਇਸ਼ਕ ਦੀ ਜਾਨ ਜੀ ਪੱਕ ਹੀਰੇ
ਮੁਹੰਮਦਸ਼ਾਹ ਸੋਹਣੀ ਹੈ ਡੁਬ ਮੋਈ ਪਿਛੇ ਨਹੀਂ ਮੁੜੀ ਮਾਰੀ ਤੱਕ ਹੀਰੇ
ਨੂਨ—ਨਾਮ ਖੁਦਾ ਰਸੂਲ ਮੇਰਾ ਦਰ ਬੈਠਿਆਂ ਨੂੰ ਨਾਂ ਧੱਕ ਰਾਂਝਾ
ਕਦਰਦਾਨ ਹੋਕੇ ਕਦਰ ਜਾਨਸਾਂ ਮੈਂ ਜਿਓਂ ਕਰ ਹੈ ਉਸਤਾਦ ਦਾ ਹੱਕ ਰਾਂਝਾ
ਜ਼ੋਰ ਜ਼ਬਰ ਤੇ ਇਸ਼ਕ ਦੀ ਭਾਂਤ ਪੜ੍ਹੀ ਲਿਆ ਕਾਇਦਾ ਤੁਧ ਤੋਂ ਤੱਕ ਰਾਂਝਾ
ਮੁਹੰਮਦਸ਼ਾਹ ਸ਼ਗਿ੍ਦ ਮੈਂ ਹੋ ਰਹਿਆਂ ਦਿਲੋਂ ਦੂਰ ਕਰੀਂ ਸ਼ੁਬਾ ਸ਼ੱਕ ਰਾਂਝਾ
ਵਾ—ਵਹਿਮ ਖਿਆਲ ਜਹਾਨ ਵਾਲੇ ਦਿਲੋਂ ਸੁਟ ਖੁਦਾਇ ਨੂੰ ਲੋੜ ਹੀਰੇ
ਗੋਸ਼ੇ ਬੈਠਕੇ ਸਬਕ ਪਕਾ ਲਈਏ ਅਲਫ ਲਾਮ ਤੇ ਮੀਮ ਨੂੰ ਜੋੜ ਹੀਰੇ
ਇਸਤਗ਼ਫਾਰ ਦੀ ਤੇਗ ਨੂੰ ਮਾਰਕੇ ਜੀ ਮੂਰਖ ਨਫਸ ਸ਼ੈਤਾਨ ਨੂੰ ਮੋੜ ਹੀਰੇ
ਮੁਹੰਮਦਸ਼ਾਹ ਸਫਾਈਆਂ ਤਦ ਹੋਵਨ ਦਿਲੋਂ ਵਿਦਅਤਾਂ ਸਾਰੀਆਂ ਛੋੜ ਹੀਰੇ
ਲਾਮ—ਲੱਖ ਵਾਰੀ ਤੇਲ ਪਾਈਏ ਜੀ ਕੁਪੀ ਕਈ ਨ ਹੋਂਦੀ ਏ ਨਰਮ ਹੀਰੇ
ਪੱਥਰ ਖੁੰਬ ਚੜਾਈਏ ਫੇਰ ਕਾਲਾ ਅੱਖੀਂ ਗ਼ੈਰ ਦੀਆਂ ਵਿਚ ਨ ਸ਼ਰਮ ਹੀਰੇ
ਕਰਕੇ ਸੁਖਨ ਜਬਾਨ ਤੋਂ ਭੱਜ ਜਾਂਦੇ ਉਨ੍ਹਾਂ ਵਿਚ ਈਮਾਨ ਨ ਧਰਮ ਹੀਰੇ
ਮੁਹੰਮਦਸ਼ਾਹ ਜੇ ਪੰਚ ਦੀ ਕਰੇ ਮਿੰਨਤ ਤਬਾ ਤੇਜ਼ ਕਰਕੇ ਹੁੰਦੇ ਗਰਮ ਹੀਰੇ
ਅਲਫ—ਆਖਿਆ ਰੱਖ ਤੂੰ ਚਾਹ ਮੇਰੀ ਖਰਚ ਨਾ ਜਾਇਕੇ ਸੱਟ ਰਾਂਝਾ
ਲੋਕਾਂ ਚਾਹ ਕਰਕੇ ਅੰਦ੍ਰ ਚਾ ਪਾਯਾ ਰੱਖੀਂ ਲੱਜ ਨ ਲੱਜ ਨੂੰ ਕੱਟ ਰਾਂਝਾ
ਸੁਖਨ ਗ਼ੈਰ ਕੇਹੜਾ ਤੇਰੇ ਨਾਲ ਕੀਤਾ ਜਿਸ ਬਾਤ ਗਿਓਂ ਮੈਨੂੰ ਫੱਟ ਰਾਂਝਾ

ਮੁਹੰਮਦਸ਼ਾਹ ਸੇਦੇ ਤੇਰੇ ਨਾਲ ਕੀਤੇ ਨਵਾ ਤੁਹਮਤਾਂ ਦਾ ਲਿਆ ਖੱਟ ਰਾਂਝਾ
 ਯੇ-ਯਾਦ ਰੱਖ ਕੱਢ ਬਹਿਸਤ ਵਿਚੋਂ ਕੀਤੇ ਨਾਲ ਆਦਮ ਤੁਸਾਂ ਸੱਟ ਹੀਰੇ
 ਚਾਲੀ ਬਰਸ ਰਿਹਾ ਵਿਚ ਕੈਦਖਾਨੇ ਯੂਸਫ ਨਾਲ ਕੇਹੜੀ ਹੋਈ ਘੱਟ ਹੀਰੇ
 ਸਨਆਨ ਹੋਰਨਾਂ ਖੂਕ ਚਾ ਚਾਰ ਮਜਲਸ ਨਾਲ ਕੀਤੀ ਔਰਤ ਝੱਟ ਹੀਰੇ
 ਮੁਹੰਮਦਸ਼ਾਹ ਵਿਚ ਜੰਗਲਾਂ ਸਿੱਟ ਗਏ ਕੀਤੀ ਕੈਸ ਦੀ ਚੋੜ ਚੋਪੱਟ ਹੀਰੇ
 ਅ:-ਆਖਯਾ ਰਾਂਝੇ ਨੇ ਹੀਰ ਤਾਈਂ ਅੱਜੂ ਨਾਲ ਲਥਿਆ ਸਨ ਲਾਗੀਆਂ ਦੇ
 ਭਲਕੇ ਪਾ ਗੰਢੀ ਜਾਸੀ ਉਠਕੇ ਜੀ ਕਲਾਂ ਸੁਤੀਆਂ ਆਨਕੇ ਜਾਗੀਆਂ ਦੇ
 ਗਮਾਂ ਨਾਲ ਜਾਸੀ ਉੜ ਜਾਨ ਮੇਰੀ ਤੋਪਾਂ ਆਨ ਪਰੇਮ ਨੇ ਦਾਗੀਆਂ ਦੇ
 ਮੁਹੰਮਦਸ਼ਾਹ ਸ਼ਾਖਾਂ ਕੁਮਲਾ ਗਈਆਂ ਗਹੇ ਅਰਟ ਗਸੇ ਅੱਜ ਕਾਗੀਆਂ ਦੇ

ਹੀਰ ਨੇ ਘਰ ਜਾਣਾ ਆਪਣੀ ਮਾਂ ਸੇ ਸਵਾਲ ਜਵਾਬ ਕਰਨਾ

ਬੇ-ਬੇਲ ਸੁਣਕੇ ਹੀਰ ਰਾਂਝੇ ਤੋਂ ਪਾਸ ਮਾਓਂ ਦੇ ਉਠਕੇ ਜਾਵਦੀ ਆ
 ਮਾਈ ਚਾਕ ਨੂੰ ਬਾਪ ਜਵਾਬ ਦਿੱਤਾ ਗੁਸੇ ਨਾਲ ਜਾ ਬਾਤ ਸੁਨਾਂਵਦੀ ਆ
 ਜਵਾਈ ਆਣ ਬਿਠਾਯਾ ਕੰਡਿਆਂ ਤੇ ਸਾਰੀ ਖਲਕ ਪਈ ਸ਼ੁਮਾਂਵਦੀ ਆ
 ਦੋ ਖਸਮ ਦੇਵੇਂ ਧੀ ਅਪਣੀ ਨੂੰ ਮੁਹੰਮਦ ਸ਼ਾਹ ਨੂੰ ਗੱਲ ਨਾਂ ਭਾਂਵਦੀ ਆ

ਜਵਾਬ ਮਾਂ ਕਾ ਹੀਰ ਸੇ

ਤੇ-ਤੁਧ ਨੂੰ ਸੁਧ ਨ ਮੂਲ ਡਿੱਠੀ ਬਾਪ ਸੁਣਦਿਆਂ ਮਾਰ ਵੇਜਾ ਧੀਆ
 ਜਿਸ ਚਾਕ ਨਬਾਵੇਂ ਦਾ ਕਰੇਂ ਮਾਨਾਂ ਸਣੇ ਚਾਕ ਓਹ ਖਾਕ ਰੁਲਾ ਧੀਆ
 ਭਾਈ ਨਾਮ ਸੁਲਤਾਨ ਜਵਾਨ ਤੇਰਾ ਉਸਨੂੰ ਸੁਣਦਿਆਂ ਗੈਰਤ ਆ ਧੀਆ
 ਮੁਹੰਮਦਸ਼ਾਹਦੀ ਮੱਤਤੂੰ ਮਾਨ ਮੋਈਏ ਮਲਕ ਮਾਰ ਦਿਆਂ ਦੇਰ ਨਾ ਲਾ ਧੀਆ

ਜਵਾਬ ਹੀਰ ਕਾ

ਸੇ-ਸਾਬਤੀ ਕੋਲ ਹੈ ਆਸ਼ਕਾਂ ਦਾ ਮਾਏ ਨਾਲ ਗੱਲਾਂ ਧਮਕਾ ਨਾਹੀਂ
 ਮਰਨ ਜੀਊਣ ਦੀ ਆਸ਼ਕਾਂ ਲੋੜ ਨਾਹੀਂ ਸਾਨੂੰ ਮੌਤ ਦਾ ਰਾਗਸੁਣਾਨਾਹੀਂ
 ਖੜੀ ਓਸਨੀ ਹਾਂ ਰਾਂਝਾ ਕਹਨੀਆਂ ਮਾਂ ਹਤਿਆਰੀਏ ਦਗਾ ਕਮਾ ਨਾਹੀਂ
 ਮੁਹੰਮਦ ਸ਼ਾਹ ਏਹ ਗੱਲ ਨ ਨੇਕ ਮੈਨੂੰ ਦੋ ਧਾਕ ਦੇ ਨਾਲ ਰਲਾ ਨਾਹੀਂ

ਹੀਰ ਦੇ ਹੱਥ ਵਿਚ ਵਿਆਹ ਦਾ ਗਾਨਾ ਬੰਨ੍ਹਣਾ

ਜੀਮ-ਜਦੋਂ ਗਿਆ ਗੰਢੀ ਪਾ ਅੱਜੂ ਪਿਛੋਂ ਹੀਰ ਨੂੰ ਮਾਈਆਂ ਪਾਇਓ ਨੇ

ਹੋ ਅਕੱਠਿਆਂ ਸਭ ਸਯਾਲੀਆਂ ਨੇ ਗਾਨਾ ਉਸਦੇ ਹੱਥ ਬੰਨ੍ਹਾਇਓ ਨੇ
ਸੱਦ ਮਰਾਸਨਾਂ ਛੇਲ ਜਵਾਨ ਕੁੜੀਆਂ ਖੁਸ਼ੀ ਹੋਇਕੇ ਢੋਲ ਧਰਾਇਓ ਨੇ
ਮੁਹੰਮਦ ਸ਼ਾਹ ਕਰਾਇਕੇ ਨੌਕਰੀ ਤਾਂ ਰਾਂਝੇ ਨਾਲ ਭੀ ਦਗਾ ਕਮਾਇਓ ਨੇ

ਹੀਰ ਦੇ ਵਿਆਹ ਦਾ ਹਾਲ ਸੁਣਕੇ ਰਾਂਝੇ ਦਾ ਮੱਠੀ ਦੇ ਘਰ ਔਣਾ

ਹੋ—ਹਾਲ ਸੁਣਕੇ ਰਾਂਝਾ ਮਾਈਆਂ ਦਾ ਤੁਰਤ ਨਾਈਆਂ ਦੇ ਘਰ ਆਂਵਦਾ ਏ
ਮਿਲਿਆ ਮੱਠ ਨਮਾਣੀ ਨੂੰ ਜਾ ਰਾਂਝਾ ਰੋਕੇ ਆਪਣਾ ਹਾਲ ਸੁਣਾਂਵਦਾ ਏ
ਹੀਰ ਮੇਲ ਮੈਨੂੰ ਜਿਉਂ ਕਰ ਜਾਣਦੀ ਹੈਂ ਉਸਨੂੰ ਸਵਾਲ ਖੁਦਾਇਦਾ ਪਾਂਵਦਾ ਏ
ਮੁਹੰਮਦ ਸ਼ਾਹ ਮੱਠੀ ਨੇ ਸੱਦ ਆਂਦੀ ਚਲ ਰਾਂਝਨ ਪਿਆ ਬੁਲਾਂਵਦਾ ਏ

ਹੀਰ ਨੇ ਰਾਂਝੇ ਦੇ ਕੋਲ ਔਣਾ ਤੇ ਮਿਲਕੇ ਛੋੜੀ ਚਲੀ ਜਾਣਾ

ਖੇ—ਖੋਫ ਨਾ ਹੀਰ ਨੇ ਮੂਲ ਕੀਤਾ ਮੱਠੀ ਨਾਲ ਰਾਂਝੇ ਪਾਸ ਆ ਗਈਆ
ਗਲ ਲਾਇਕੇ ਨਾਲ ਰੰਝੇਟੜੇ ਨੂੰ ਗੱਲਾਂ ਲਾਇਕੇ ਮਨ ਪਰਚਾ ਗਈਆ
ਕੁਠੀ ਇਸ਼ਕ ਦੀ ਨੂੰ ਨਹੀਂ ਮੌਤ ਮੋਹੇ ਮਰੁਮ ਜ਼ਖਮ ਤੇ ਆਨ ਲਗਾ ਗਈਆ
ਮੁਹੰਮਦਸ਼ਾਹ ਵਿਦਾ ਹੋਕੇ ਹੀਰ ਚੱਲੀ ਜਾਨ ਰਾਂਝਣੇ ਦੀ ਘਬਰਾ ਗਈਆ
ਦਾਲ—ਦੁਖ ਪ੍ਰੇਮ ਦੇ ਆਣ ਜਾਗੇ ਰਾਂਝਾ ਬੇਲਿਆਂ ਵਿਚ ਕੁਰਲਾਂਵਦਾ ਈ
ਇਸ਼ਕ ਹੀਰ ਦੇ ਮਾਰ ਜ਼ਹੀਰ ਕੀਤਾ ਉਸਨੂੰ ਸਬਰ ਕਰਾਰ ਨ ਆਂਵਦਾ ਈ
ਜਿਥੇ ਬੈਠਕੇ ਖਾਧੀਆਂ ਚੂਰੀਆਂ ਸਨ ਉਨ੍ਹਾਂ ਬੂਟਿਆਂ ਨੂੰ ਗਲ ਲਾਂਵਦਾ ਈ
ਮੁਹੰਮਦਸ਼ਾਹ ਨਾ ਵਤਨ ਨਾ ਭੈਣ ਭਾਈ ਚੁਪ ਰੋਂਦਿਆਂ ਕੌਣ ਕਹਾਂਵਦਾ ਈ

ਖੇੜਿਆਂ ਤੋਂ ਬਰਾਤ ਚਲਣੀ ਸੈਦੇ ਦੀ

ਜ਼ਾਲ--ਜ਼ਿਕਰਸੁਣੀਹੁਣ ਖੇੜਿਆਂ ਦਾ ਅਜਬ ਆਣਕੇ ਕਾਜ ਰਚਾਇਓ ਨੇ
ਚੰਮੇ ਚਿੱਟੇ ਤੇ ਦਰਕ ਦਰਾਜ ਪੱਟੀ ਖੋਲ ਦੋਸਤੀ ਦੇ ਸਦਵਾਇਓ ਨੇ
ਚੱਧੜ ਸਾਹੀ ਤੇ ਕੋਂਦਲ ਟਵਾਨਿਆਂ ਨੂੰ ਸਦਵਾਇਕੇ ਮੇਲ ਬਹਾਇਓ ਨੇ
ਮੁਹੰਮਦ ਸ਼ਾਹ ਵਿਛਾਇਕੇ ਫਰਸ਼ ਖਾਸੇ ਰੰਗਾ ਰੰਗ ਪੁਲਾ ਖਿਲਾਇਓ ਨੇ
ਰੋ—ਰੋਜ਼ ਸੋਮਵਾਰ ਬਰਾਤ ਚੜੀ ਖੇੜੇ ਸੈਦੇ ਨੂੰ ਲਾੜਾ ਬਣਾ ਟੁਰੇ
ਚੰਨ ਬਦਲੀ ਥੀਂ ਜਿਉਂ ਕਰ ਬਾਹਰ ਆਯਾ ਹੁਸਨ ਦੇਖ ਸਭੇ ਸ਼ਰਮਾ ਟੁਰੇ
ਸੋਲਾਂ ਸੈ ਸਵਾਰ ਸਵਾਰ ਹੋਏ ਧਰਤ ਘੋੜਿਆਂ ਨਾਲ ਹਲਾ ਟੁਰੇ
ਮੁਹੰਮਦਸ਼ਾਹ ਹੰਕਾਰਦਿਆਂ ਕਾਰਿਆਂ ਨੂੰ ਕੀਮਖਾਬ ਜ਼ਰਬਖਤ ਸਭ ਲਾ ਟੁਰੇ

ਜੇ-ਜਬਾਨ ਤੋਂ ਅੱਜੂ ਨੇ ਹੁਕਮ ਦਿਤਾ ਜਾਕੇ ਝੰਗ ਮਘਿਆਨਿਆਂ ਕੋਲ ਮੀਆਂ
ਤੁਮਨ ਆਨ ਸਜਾਲਾਂ ਨੇ ਖੜਾ ਕੀਤਾ ਰਹੇ ਚੁਮੀਆਂ ਜੁਮੀਆਂ ਢੋਲ ਮੀਆਂ
ਚੋਧੜ ਸ਼ਾਹੀ ਤੇ ਦਰਕੇ ਦਰਾਇਚ ਭਟੇ ਖੋਲ ਆਂਵਦੇ ਨੀ ਤੇਰੇ ਪੋਲ ਮੀਆਂ
ਮੁਹੰਮਦ ਸ਼ਾਹ ਟਵਾਨਿਆਂ ਮਾਰ ਟੁਮਨ ਵੜੇ ਝੰਗ ਅੰਦਰ ਜਟ ਬੋਲ ਮੀਆਂ

ਬਰਾਤ ਦਾ ਸਜਾਲਾਂ ਵਿਚ ਪਹੁੰਚਣਾ ਸਜਾਲਿਆਂ ਨੇ ਉਨ੍ਹਾਂ ਦੀ ਖਾਤਰ ਕਰਨੀ

ਸੀਨ-ਸਭ ਸਜਾਲਿਆਂ ਡਾਲਿਆਂ ਨੇ ਕਰ ਸਾਲੀਆਂ ਹਾਰਸ਼ਗਾਰ ਆਈਆਂ
ਜ਼ਰੀਦਾਰ ਪੋਸ਼ਾਕੀਆਂ ਪਹਿਣਕੇਜੀ ਹੁਸਨ ਬਿਜਲੀ ਵਾਂਗ ਚਮਕਾਰ ਆਈਆਂ
ਸੈਦੇ ਖੇੜੇ ਨੂੰ ਆਣਕੇ ਘੇਰਿਓ ਨੇ ਪਕੜ ਨੈਣਾਂ ਦੀ ਹੱਥ ਕਟਾਰ ਆਈਆਂ
ਮੁਹੰਮਦ ਸ਼ਾਹ ਰੁਪਯੇ ਪੰਜ ਲੈ ਕੇ ਜੰਵ ਦਾਰਿਆਂ ਵਿਚ ਉਤਾਰ ਆਈਆਂ
ਸੀਨ-ਸ਼ਾਨ ਸਜਾਲਾਂ ਦਾ ਵੇਖ ਯਾਰੋ ਜ਼ਰੀ ਬਾਫਤਾ ਫ਼ਰਸ਼ ਵਿਛਾਇਓ ਨੇ
ਜਾਂਵੀ ਆਨ ਬਿਠਾਇਕੇ ਫ਼ਰਸ਼ ਉਤੇ ਖਾਣੇ ਰੰਗਾ ਰੰਗ ਉਨ੍ਹਾਂ ਖਵਾਇਓ ਨੇ
ਸੈਦਾ ਜੀ ਸਜਾਲੀ ਨੇ ਟੋਰ ਆਂਦਾ ਆਕੇ ਮਹਲ ਦੇ ਵਿਚ ਬਿਠਾਇਓ ਨੇ
ਮੁਹੰਮਦਸ਼ਾਹ ਹੁਣ ਪੜਨ ਨਕਾਹ ਲਗੇ ਸ਼ਮਸੁਲ ਦੀਨ ਕਾਜ਼ੀ ਸਦਵਾਇਓ ਨੇ

ਹੀਰ ਦਾ ਸੈਦੇ ਨਾਲ ਨਕਾਹ ਪੜ੍ਹਿਆ ਜਾਣਾ ਤੇ ਹੀਰ ਦਾ ਵਿਦਾ ਹੋਣਾ

ਸਵਾਦ-ਸਿਵਤ ਖੁਦਾਇ ਦੀ ਪੜ੍ਹ ਕਾਜ਼ੀ ਨਿਯਤ ਸ਼ੈਰ ਨੂੰ ਹੱਥ ਉਠਾ ਬੈਠੇ
ਈਜਾਬ ਕਬੂਲ ਕਰਾਇਕੇ ਜੀ ਖੁਤਵਾ ਉਚਿਆਂ ਹੋ ਸੁਣਾ ਬੈਠੇ
ਅੱਵਲ ਸਿਫਤ ਈਮਾਨ ਦੇ ਛੇ ਕਲਮੇ ਸੈਦੇ ਖੇੜੇ ਨੂੰ ਤੁਰਤ ਪੜ੍ਹਾ ਬੈਠੇ
ਮੁਹੰਮਦਸ਼ਾਹ ਡੋਲੀ ਪਾਕੇ ਹੀਰ ਤਾਈਂ ਖੇੜੇ ਵਿਦਿਆ ਤੁਰਤ ਕਰਾ ਬੈਠੇ
ਜ਼ਵਾਦ--ਜ਼ਰਬ ਕੱਢ ਸ਼ਾਹ ਵਾਲੀ ਜੀ ਡੋਲੜੀ ਤੋਂ ਪਿਆ ਵਾਰਦਾ ਏ
ਕੰਜਰ ਡੂਮ ਭਗਤਾਂ ਮਰ ਸੀਆਂ ਨੂੰ ਛੁਟੀ ਦੌਲਤਾਂ ਦੀ ਖੁਲ ਮਾਰਦਾ ਏ
ਗਨੀ ਹੋਏ ਗਦਾ ਮਸਕੀਨ ਜੇਹੜੇ ਕੁਲਾਂ ਆਜ਼ਾਦੀਆਂ ਪਯਾ ਤਾਰਦਾ ਏ
ਮੁਹੰਮਦਸ਼ਾਹ ਡੋਲੀ ਰੰਗਪੁਰ ਜਾ ਵੜੀ ਸਾਅਤ ਨੇਕ ਤੇ ਦਿਨ ਬੁਧਵਾਰਦਾ ਏ

ਹੀਰ ਨੇ ਰੰਗਪੁਰ ਪਹੁੰਚਣਾ

ਤੋਏਂ-ਤਲਬ ਦੇ ਨਾਲ ਜਾਂ ਸੱਸ ਮਿਲੀ ਪਾਣੀ ਡੋਲੜੀ ਤੋਂ ਪੀਂਦੀ ਵਾਰ ਦੇਖੇ
ਸਹਿਤੀ ਆਣ ਰੁਪਈਅੜੇ ਪੰਜ ਦੇਕੇ ਕਹਿੰਦੀ ਭਾਬੀਏ ਘੁੰਡ ਉਤਾਰ ਦੇਖੇ

ਪਲੰਘ ਮਹਿਲ ਦੇ ਵਿਚ ਵਿਛਾਇਓ ਨੇ ਸੈਦਾ ਆਖਦਾ ਚਲ ਬਹਾਰ ਦੇਖੇ
ਮੁਹੰਮਦਸ਼ਾਹ ਸਲਾਮਤੀ ਹੀਰ ਰਖੇ ਸੈਦਾ ਕੀਤਾ ਨ ਮਰਦ ਗਫਾਰ ਦੇਖੇ

ਰਾਂਬੇ ਨੇ ਗੁਰੂ ਗੋਰਖ ਨਾਥ ਕੇ ਪਾਸ ਜਾਣਾ ਔਰ ਹੀਰ ਕੋ ਮਿਲਣੇ ਕੇ ਲੀਏ

ਅਰਜ਼ ਕਰਨਾ ਗੁਰੂ ਨੇ ਜੋਗ ਦੇਣਾ

ਜੋਏ—ਜ਼ਾਹਰ ਹਾਲ ਕਰ ਰਾਂਝਣੇ ਦਾ ਜੇਹੜੀ ਨਾਲ ਇਸਦੇ ਪਿਛੋਂ ਕਾਰ ਹੋਈ
ਗਿਆ ਝੰਗ ਸਜਾਲਾਂ ਤੋਂ ਰਵਾਂ ਹੋਕੇ ਜਦੋਂ ਡੋਲੜੀ ਹੀਰ ਸਵਾਰ ਹੋਈ
ਮਿਲਿਆ ਜਾਸਿਆ ਨਿਆਂ ਚੇਲਿਆਂ ਨੂੰ ਕਹਿੰਦਾ ਉਮਰ ਸਾਰੀ ਮੇਰੀ ਖਵਾਰ ਹੋਈ
ਮੁਹੰਮਦਸ਼ਾਹ ਦਸੇ ਗੁਰੂ ਨੇਕ ਮੈਨੂੰ ਜਿਸਦੇ ਨਾਲ ਮਿਲਿਆ ਬੇੜਾ ਪਾਰ ਹੋਈ
ਐਨ—ਅਰਜ਼ ਸੁਣਕੇ ਸਾਧੂ ਰਾਂਝਣੇ ਦੀ ਟਿਲੇ ਗੁਰੂ ਦੇ ਪਾਸ ਲੈ ਜਾਂਵਦਾ ਏ
ਨਮਸਕਾਰ ਕਰਕੇ ਗੋਰਖ ਨਾਥ ਅਗੇ ਚਰਣ ਪਕੜਕੇ ਅਰਜ਼ ਸੁਨਾਂਵਦਾ ਏ
ਗੁਰੂ ਸੁਣਕੇ ਸਭ ਹਕੀਕਤ ਉਸ ਦੀ ਮੰਤ੍ਰ ਜੋਗ ਦਾ ਹੱਥ ਫੜਾਂਵਦਾ ਏ
ਮੁਹੰਮਦਸ਼ਾਹ ਰੰਝੇਟੇ ਦੇ ਕੰਨ ਪਾੜੇ ਕਢ ਦਰਸ਼ਨੀ ਮੁੰਦਰਾਂ ਪਾਂਵਦਾ ਏ

ਰਾਂਬੇ ਨੇ ਜੋਗੀ ਬਣਕੇ ਰੰਗਪੁਰ ਖੋੜੇ ਜਾਣਾ ਔਰ ਅਲਖ ਜਗਾਣਾ

ਗੈਨ—ਗੋਰਤਾਂ ਸਾਰੀਆਂ ਸੁਟਕੇ ਜੀ ਗੋਰੀਦਾਰ ਪੋਸ਼ਾਕੀਆਂ ਲਾ ਟੁਰਯਾ
ਗਲ ਸੇਲੀਆਂ ਨਾਥ ਦੀਆਂ ਪਾਇਕੇ ਜੀ ਉਤੇ ਬਾਪੜੀ ਪੁਸ਼ਤਲ ਗਾ ਟੁਰਯਾ
ਦੇਖੇ ਤਖ਼ਤ ਹਜ਼ਾਰੇ ਦਾ ਦੌਧਰੀ ਜੇ ਖਾਤਰ ਯਾਰ ਦੀ ਭੇਖ ਬਣਾ ਟੁਰਯਾ
ਮੁਹੰਮਦਸ਼ਾਹ ਵੜਿਆ ਰੰਗ ਪੁਰ ਜਾ ਜੋਗੀ ਬੂਹੇ ਬੂਹੇ ਅਲਖ ਜਗਾ ਟੁਰਯਾ

ਰਾਂਬੇ ਜੋਗੀ ਨੇ ਅੱਜੂ ਦੇ ਬੂਹੇ ਅਲਖ ਜਗਾਨੀ ਔਰ ਸਹਿਤੀ ਨੇ ਪਛਾਨ ਲੈਣਾ

ਫੇ—ਫਜ਼ਰ ਹੋਈ ਜੋਗੀ ਉਠਕੇ ਜੀ ਘਰ ਅੱਜੂ ਦਾ ਪੁਛਕੇ ਜਾਂਵਦਾ ਏ
ਅੱਵਲ ਆਖਦਾ ਜਾਇਕੇ ਸੁਖ ਹੀਰੇ ਪਿਛੋਂ ਫੇਰ ਓਹ ਅਲਖ ਜਗਾਂਵਦਾ ਏ
ਸਹਿਤੀ ਭਿਛਿਆ ਲੈਕੇ ਆਨ ਖਲੀ ਉਸਨੂੰ ਸਹਿਜ ਦੇ ਨਾਲ ਬੁਲਾਂਵਦਾ ਏ
ਮੁਹੰਮਦਸ਼ਾਹ ਬੀਮਾਰ ਹੈ ਕੌਣ ਨਵੀ ਜੋਗੀ ਸਭ ਦਵਾਈਆਂ ਜਾਣਦਾ ਏ
ਕਾਫ—ਕੋਲ ਤੇਰਾ ਅਸੀਂ ਦੇਖ ਲਿਆ ਸਹਿਤੀ ਆਖਦੀ ਭੇਸ ਵਟਾ ਆਯੋਂ
ਵੇਹੜੇ ਵੜਦਿਆਂ ਆਖਿਆ ਸੁਖ ਹੀਰੇ ਪਿਛੋਂ ਫੇਰ ਅਲਖ ਜਗਾ ਆਯੋਂ
ਕਿਸੇ ਨਵੀ ਕਾਰਣ ਜੋਗੀਆ ਵੇ ਕੰਨ ਪਾੜਕੇ ਮੁੰਦਰਾਂ ਪਾ ਆਯੋਂ
ਮੁਹੰਮਦਸ਼ਾਹ ਸਜਾਲਾਂ ਦੀਆਂ ਚਾਰ ਮਹੀਆਂ ਕਈ ਮੁਦਤਾਂ ਚਾਕਸਦਾ ਆਯੋਂ

ਸਵਾਲੋ ਜਵਾਬ ਰਾਂਝਾ ਵਾ ਸਹਿਤੀ

ਰਾਂਝਾ

ਕਾਫ਼-ਕਰਮ ਹਾਰੇ ਤੇਰੇ ਜੱਟੀਏ ਨੀ ਮੱਥਾ ਨਾਲ ਫਕੀਰ ਦੇ ਲਾਯਾਈ
ਕੀ ਛੇੜ ਕੇ ਪਾਯਾ ਜੋਗੀਆਂ ਨੂੰ ਤੈਨੂੰ ਨਾਮਤੇ ਕਿਸ ਨੇ ਚਾਯਾਈ
ਗੁਰੂ ਨਾਥ ਦੇ ਬਾਲਕੇ ਅਸੀਂ ਹਾਂ ਨੀ ਤੁਧ ਝੰਗ ਦਾ ਚਾਕ ਬਨਾਯਾਈ
ਮੁਹੰਮਦ ਸ਼ਾਹ ਟਲ ਜਾ ਤੂੰ ਜੱਟੀਏ ਨੀ ਚੰਚਲਹਾਰੀਏ ਸ਼ੇਰ ਮਚਾਯਾਈ

ਸਹਿਤੀ

ਲਾਮ-ਲਾਹ ਲਬਾਸ ਤੂੰ ਫਕਰ ਵਾਲਾ ਦੂਲੋਂ ਜੋਗੀਆ ਸ਼ੇਖ ਕਹਾਵਨਾਏ
ਕਾਮ ਕ੍ਰੋਧ ਤੇ ਲੋਭ ਹੰਕਾਰ ਫੜਯਾ ਗੋਰਖਨਾਥ ਨੂੰ ਬੱਜ ਕਿਉਂ ਲਾਵਨਾਏ
ਦੇਖ ਤਿਵਣਾਂ ਨੂੰ ਮਾਰੋਂ ਵੰਜਲੀ ਤੂੰ ਨੈਣ ਜੱਟੀਆਂ ਦੇ ਨਾਲ ਲਗਾਵਨਾਏ
ਮੁਹੰਮਦਸ਼ਾਹ ਅਮਲ ਸਾਰੇ ਯਾਦ ਤੈਨੂੰ ਅਜੇ ਮੂਰਖਾ ਨਾ ਸ਼ਰਮਾਵਨਾਏ

ਜਵਾਬ ਰਾਂਝਾ

ਮੀਮ-ਮੇਹਰ ਫਕੀਰਾਂ ਤੋਂ ਮੰਗ ਮੋਈਏ ਸੰਤਾਂ ਨਾਲ ਮਿਲਣਾਂ ਬੇੜੇ ਪਾਰ ਹੁੰਦੇ
ਜੇਹੜੇ ਨਾਲ ਫਕੀਰਾਂ ਦੇ ਛੇੜ ਕਰਦੇ ਵਿਚ ਦੋਹੀਂ ਜਹਾਨੀ ਓਹ ਖਾਰ ਹੁੰਦੇ
ਜੋਗੀ ਜਿਸਤੇ ਮੇਹਰ ਦੀ ਨਜ਼ਰ ਕਰਦੇ ਪਲਕਵਿਚਮਿਲਦੇਵਿਛੜੇ ਯਾਰ ਹੁੰਦੇ
ਮੁਹੰਮਦਸ਼ਾਹ ਮੁਰਾਦ ਮੈਂ ਮੇਲ ਦੇਸਾਂ ਸਹਿਤੀ ਨਾਲ ਏਹ ਕੋਲ ਕਰਾਰ ਹੁੰਦੇ

ਸਹਿਤੀ

ਨੂਨ-ਨਜ਼ਰਕਰਮੇਹਰਦੀਜੋਗੀਆਵੇਸਹਿਤੀਕਦਮਫੜਆਖਦੀਘੋਲੀਆਂਮੈਂ
ਨਾਮ ਰੱਬ ਦੇ ਤਕਸੀਰ ਮੁਆਫ਼ ਕਰਨੀ ਤੇਰੇ ਨਾਲ ਅਵੱਲੜੀ ਬੋਲੀਆਂ ਮੈਂ
ਦੱਸੀ ਦਿਲ ਦੀ ਖੋਲ੍ਹ ਮੁਰਾਦ ਤੁਸਾਂ ਗਮਨਾਲ ਮੁਰਾਦ ਦੇ ਬੋਲੀਆਂ ਮੈਂ
ਮੁਹੰਮਦਸ਼ਾਹ ਬਲੋਚ ਚਾ ਮੇਲ ਮੈਨੂੰ ਜਿਚਰ ਜੀਵਸਾਂ ਨਾਥ ਜੀ ਗੋਲੀਆਂ ਮੈਂ

ਜਵਾਬ ਰਾਂਝਾ

ਨੂਨ-ਨਾਲ ਬਲੋਚ ਦੇ ਮੇਲ ਦੇਸਾਂ ਜੇਕਰ ਮੰਨ ਲਏਂ ਇਕ ਸਵਾਲ ਮੇਰਾ
ਸਦਕੇ ਉਸ ਮੁਰਾਦ ਬਲੋਚ ਦੇ ਤੂੰ ਟਾਲ ਦੇਹ ਤੂੰ ਏਹ ਜਵਾਲ ਮੇਰਾ
ਪਈ ਰੰਗਪੁਰ ਚੜ੍ਹਕੇ ਧਾੜ ਮੈਨੂੰ ਆਂਦਾ ਲੁਟਕੇ ਜ਼ਾਲਮਾਂ ਮਾਲ ਮੇਰਾ
ਮੁਹੰਮਦਸ਼ਾਹ ਜਗਾ ਜਾ ਹੀਰ ਤਾਈਂ ਆਕੇ ਦੇਖ ਲਵੇ ਅੱਖੀਂ ਹਾਲ ਮੇਰਾ

ਸਹਿਤੀ ਨੇ ਹੀਰ ਨੂੰ ਰਾਂਝੇ ਦੇ ਔਣ ਦਾ ਪਤਾ ਦੱਸਣਾ

ਨੂਨ—ਨਜ਼ਰ ਕਰ ਉਠਕੇ ਭਾਬੀਏ ਨੀ ਸਹਿਤੀ ਹੀਰ ਨੂੰ ਚਾ ਜਗਾਯਾ ਈ
ਦੇਖ ਤਖਤ ਹਜ਼ਾਰੇ ਦਾ ਚੋਧਰੀ ਜੋ ਤੇਰੀ ਖਾਤਰੇ ਜੋਗ ਕਮਾਯਾ ਈ
ਹੀਰ ਮਾਰ ਸੀਨੇ ਉਤੇ ਹੱਥ ਉਠੀ ਕਹਿੰਦੀ ਏਹ ਕੀ ਕਹਿਰ ਕਮਾਯਾ ਈ
ਮੁਹੰਮਦ ਸ਼ਾਹ ਮਿਲੇ ਰਾਂਝਾ ਹੀਰ ਦੋਵੇਂ ਰੋ ਰੋ ਕੇ ਹਾਲ ਵੰਜਾਯਾ ਈ

ਸਹਿਤੀ ਨੇ ਰਾਂਝੇ ਨੂੰ ਹੀਰ ਦੇ ਮਿਲਣ ਦੀ ਤਦਬੀਰ ਦੱਸਣੀ

ਨੂਨ—ਨੈਣ ਡੁਲਾ ਨਾ ਭਾਬੀਏ ਨੀ ਸਹਿਤੀ ਆਖਦੀ ਫੰਦ ਲਗਾਵਸਾਂ ਮੈਂ
ਜੋਗੀ ਜਾਕੇ ਪਿੰਡ ਤੋਂ ਬਾਹਰ ਹੋਵੇ ਤੈਨੂੰ ਮਕਰ ਦਾ ਸੱਪ ਲੜਾਵਸਾਂ ਮੈਂ
ਉੱਚਾ ਸ਼ੋਰ ਕਬੀਲਿਆਂ ਵਿਚ ਕਰਕੇ ਜੋਗੀ ਮਾਂਦਰੀ ਆਪ ਬੁਲਾਵਸਾਂ ਮੈਂ
ਮੁਹੰਮਦਸ਼ਾਹ ਚਾਰੇ ਯਾਰ ਮੇਲਕੇ ਜੀ ਫਜ਼ਲ ਰੱਬ ਦੇ ਨਾਲ ਖਿਸਕਾਵਸਾਂ ਮੈਂ

ਜੋਗੀ ਨੇ ਪਿੰਡ ਦੇ ਬਾਹਰ ਚਲੇ ਜਾਣਾ ਹੀਰ ਦੇ ਸੱਪ ਲੜਨਾ

ਕਬੀਲਿਆਂ ਵਿਚ ਸ਼ੋਰ ਮਚਣਾ ਸੈਦੇ ਦਾ ਹੀਰ ਨੂੰ

ਇਲਾਜ ਵਾਸਤੇ ਜੋਗੀ ਦੇ ਪਾਸ ਲੈ ਜਾਣਾ

ਨੂਨ—ਨਾਲ ਜੋਗੀ ਇਕਰਾਰ ਕਰਕੇ ਪਿੰਡੋਂ ਬਾਹਰ ਜਾ ਓਹਨੂੰ ਬਿਠਾਯਾ ਸੂ
ਮੁੜ ਹੀਰ ਨੂੰ ਪਾਏ ਪਲੰਘ ਉਤੇ ਸੈਦਾ ਦਾਰਿਆਂ ਚੋਂ ਚਾ ਬੁਲਾਯਾ ਸੂ
ਗਿਆ ਵਹੁਟੜੀ ਨੂੰ ਲੜ ਨਾਗ ਕਾਲਾ ਸ਼ੋਰ ਵਿਚ ਕਬੀਲਿਆਂ ਪਾਯੋ ਸੂ
ਮੁਹੰਮਦ ਸ਼ਾਹ ਪੁਛੋ ਕਿਕਰ ਸੱਪ ਲੜਿਆ ਕੂੜ ਖੂਬ ਬਨਾ ਸੁਨਾਯੋ ਸੂ

ਨੂਨ—ਨਾਲ ਮੇਰੇਝੇਟੀ ਕਰਨ ਗਈ ਅਚਨਚੇਤਲੜਿਆ ਕਾਲਾ ਨਾਗ ਬੀਰਾ
ਗਰਦਸ਼ ਖਾਇਕੇ ਜ਼ਿਮੀਂ ਤੇ ਡਿੱਗ ਪਈ ਅਕਲ ਹੋਸ਼ ਗਏ ਦੋਵੇਂ ਭਾਗ ਬੀਰਾ
ਅਜੇ ਰੰਗ ਸੀ ਫੁਲ ਗੁਲਾਬ ਦਾ ਜੀ ਦੱਸ ਮੈਂਡਾ ਕਾਬਾ ਕਾਗ ਬੀਰਾ
ਮੁਹੰਮਦਸ਼ਾਹ ਹਸਦਮਾਂਦੀ ਲਿਆ ਜੋਗੀ ਲਿਆ ਸੀਆਨ ਤਿਆ ਕਦੀ ਲਾਗ ਬੀਰਾ

ਨੂਨ—ਨਜ਼ਰ ਲੈਕੇ ਸੈਦਾ ਉਠ ਟੁਰਿਆ ਅੱਗੇ ਜੋਗੀ ਦੇ ਰੱਖ ਸਲਾਮ ਕਰਦਾ
ਸਾਧ ਸੰਤ ਮਹੰਤ ਨ ਤੁਧ ਜੋਹਿਆ ਸਿਫਤ ਜੋਗ ਤੇਰੀ ਖਾਸੋ ਆਮ ਕਰਦਾ
ਸੱਪ ਡੰਗ ਗਿਆ ਮੇਰੀ ਔਰਤੇ ਨੂੰ ਪਾਸ ਬੈਠਕੇ ਜ਼ਿਕਰ ਤਮਾਮ ਕਰਦਾ
ਮੁਹੰਮਦਸ਼ਾਹ ਖਾਨੇ ਮੇਰੇ ਕਦਮ ਪਾਓ ਪੈਰ ਪਕੜਕੇ ਨਰਮ ਕਲਾਮ ਕਰਦਾ

ਨੂਨ-ਨਾਲ ਤੇਰੇ ਪਿੰਡ ਜਾਵਨਾ ਨਹੀਂ ਝੂਠ ਕੈਹਣ ਫਕੀਰ ਦਾ ਧੂਮ ਨਾਹੀਂ
ਰੱਬ ਕੀਤਾ ਮਲਾਮਤੋਂ ਦੂਰ ਸਾਨੂੰ ਕਾਮ ਕ੍ਰੋਧ ਤੇ ਲੋਭ ਦਾ ਜਰਮ ਨਾਹੀਂ
ਜਾਕੇ ਵਹੁਟੜੀ ਨੂੰ ਲਿਆ ਪਾਸ ਮੇਰੇ ਕੋਲ ਜਾਣ ਫਕੀਰਾਂ ਦੇ ਸਰਮ ਨਾਹੀਂ
ਮੁਹੰਮਦ ਸ਼ਾਹ ਉਠਜਾ ਸ਼ਤਾਬ ਮੈਥੋਂ ਯਾਰ ਬਿਨ ਅਸਾਡੜਾ ਕਰਮ ਨਾਹੀਂ

ਨੂਨ-ਨਾਲ ਜੋਗੀ ਇਕਰਾਰ ਕਰਕੇ ਸਹਿਤੀ ਹੀਰ ਨੂੰ ਜਾ ਤਯਾਰ ਕਰਦਾ
ਦਸਾਂ ਦਿਨਾਂ ਦਾ ਖੁਸ਼ ਪਵਾ ਪੱਲੇ ਚਾਹੜ ਡੋਲੜੀ ਵਿਚ ਅਸਵਾਰ ਕਰਦਾ
ਵਿਛੜੇ ਯਾਰ ਯਾਰਾਂ ਸੰਗ ਮਿਲਣ ਲੱਗੇ ਰੱਬ ਹੀਰ ਦਾ ਦੁਰਆਜ਼ਾਰ ਕਰਦਾ
ਮੁਹੰਮਦਸ਼ਾਹ ਦੇਖੋ ਅਕਲ ਜੱਟ ਦੀ ਜੀ ਖਾਨਾ ਅਪਨਾ ਆਪ ਖ਼ਾਰ ਕਰਦਾ

ਨੂਨ-ਨਾਲ ਲੈਕੇ ਵਹੁਟੀ ਹੀਰ ਨੂੰ ਜੀ ਬੁਧ ਅਪਣੀ ਹਾਰਕੇ ਜੱਟ ਟੁਰਯਾ
ਹੱਥੀਂ ਅਪਣੀ ਜੋਗੀ ਨੂੰ ਚਾ ਦੇਂਦਾ ਕਰ ਅਪਣਾ ਚੋੜ ਚੋਪੱਟ ਟੁਰਯਾ
ਕਹਿੰਦਾ ਨਾਬਜੀ ਲੱਜਹੁਣ ਅਪਣੀ ਜੀ ਸੁਖਨ ਆਖਕੇ ਖਾਨਾ ਮੁੜਹੱਟ ਟੁਰਯਾ
ਮੁਹੰਮਦਸ਼ਾਹ ਦੇਖੋ ਮੱਤ ਜੱਟ ਦੀ ਜੀ ਇਜ਼ਤ ਅਪਣੀ ਲਾਹਕੇ ਸੁਟ ਟੁਰਯਾ

ਨੂਨ-ਨਾਲ ਤੇਰੇ ਜੇਹੜਾ ਕੋਲ ਕੀਤਾ ਅਸਾਂ ਛਡਿਆ ਤੋੜ ਨਿਬਾਹ ਜੋਗੀ
ਹੁਣ ਅਪਣੇ ਕੋਲ ਤੇ ਦੇਹ ਪਹਿਰਾ ਮੈਨੂੰ ਆਣ ਮੁਰਾਦ ਮਿਲਾ ਜੋਗੀ
ਜਦੋਂ ਸਹਿਤੀ ਦਾ ਵੇਹ ਸਵਾਲ ਸੁਣਿਆ ਲਈ ਕਲਮ ਦ੍ਰਾਤ ਉਠਾ ਜੋਗੀ
ਮੁਹੰਮਦਸ਼ਾਹ ਜਾਂ ਇਕ ਤਵੀਜ਼ ਲਿਖਯਾ ਲਿਆ ਤੁਰਤ ਮੁਰਾਦ ਬੁਲਾ ਜੋਗੀ

ਰਾਂਝੇ ਨੇ ਸਹਿਤੀ ਤੇ ਖੁਸ਼ ਹੋ ਕੇ ਉਸ ਨੂੰ ਮੁਰਾਦ ਨਾਲ ਮਿਲਾਵਣਾ
ਮੁਰਾਦ ਤੇ ਸਹਿਤੀ

ਨੂਨ-ਨਜ਼ਰ ਆਯਾ ਜਦ ਮੁਰਾਦ ਉਸਨੂੰ ਸਹਿਤੀ ਉਠ ਉਸਦੇ ਗਲ ਗੀਰ ਹੋਈ
ਚਿੱਤ ਚਾ ਬੈਠੋਂ ਦਿਲੋਂ ਭੁਲਾ ਬੈਠੋਂ ਕਹਿੰਦੀ ਕੀ ਸਾਥੋਂ ਤਕਸੀਰ ਹੋਈ
ਕਹਿੰਦੀ ਇਸ਼ਕ ਤੂੰ ਦੇਖਕੇ ਰਾਂਝੇ ਦਾ ਮਿਲਿਆ ਹੀਰ ਨੂੰ ਆਣ ਫਕੀਰ ਹੋਈ
ਮੁਹੰਮਦਸ਼ਾਹ ਨ ਨਾਲ ਬੇਗਰਜ਼ ਮਿਲੀਏ ਤੋੜੇ ਕਸਫ ਕਰਾਮਤੋਂ ਪੀਰ ਹੋਈ

ਜਵਾਬ ਮੁਰਾਦ

ਨੂਨ-ਨਾਲ ਕਿਸਦੇ ਵਫਾਦਾਰ ਹੋਈਆਂ ਕਦੋਂ ਔਰਤਾਂ ਨੇਕ ਔਸਾਫ ਕੀਤੇ
ਪੂਰਨ ਔਰਤਾਂ ਸੁਣਿਆ ਵਿਚ ਖੂਹੇ ਕੂੜੇ ਮਾਰ ਪਹਾੜ ਕੋਹਕਾਫ ਕੀਤੇ

ਸਨਆਨ ਤੋਂ ਖੂਕ ਚਰਾਇਓ ਨੇ ਕਿਸੇ ਮਾਰ ਕੇ ਕੈਸ ਦੇ ਸਾਫ ਕੀਤੇ
ਮੁਹੰਮਦ ਸ਼ਾਹ ਜੋ ਮੁਦ ਖੁਦਾਇਦੇ ਨੀ ਕੋਲ ਤਿਨ੍ਹਾਂ ਦੇ ਇਨ੍ਹਾਂ ਖਿਲਾਫ ਕੀਤੇ

ਸਹਿਤੀ ਨੂੰ ਮੁਰਾਦ ਨੇ ਡਾਚੀ ਪਰ ਚੜ੍ਹਾ ਕੇ ਲੈ ਜਾਣਾ ਔਰ
ਰਾਂਝੇ ਨੇ ਹੀਰ ਨੂੰ ਲੈ ਜਾਣਾ

ਵਾ-ਵਿਦਾ ਹੋਕੇ ਰਾਂਝੇ ਹੀਰ ਕੋਲੋਂ ਉੱਪਰ ਡਾਚੀ ਮੁਰਾਦ ਸਵਾਰ ਹੋਯਾ
ਪਿਛੇ ਸਹਿਤੀ ਨੂੰ ਚਾੜ੍ਹਕੇ ਪਾ ਪੱਲਾ ਕਮਰ ਬੰਨ੍ਹ ਤੁਰਯਾ ਖਬਰਦਾਰ ਹੋਯਾ
ਰਾਂਝੇ ਅਪਣਾ ਭੇਸ ਵਟਾ ਲਿਆ ਟੁਰਯਾ ਹੀਰ ਨੂੰ ਲੈ ਹੁਸ਼ਿਆਰ ਹੋਯਾ
ਦਾਰੇ ਦੀਨ ਪਨਾਹ ਦੇ ਜਾ ਵੜਿਆ ਮੁਹੰਮਦਸ਼ਾਹ ਜਾਂ ਰਾਂਝਾ ਲਚਾਰ ਹੋਯਾ

ਅੱਜੂ ਨੇ ਅਜਮੇਰ ਨੂੰ ਸਹਿਤੀ ਹੀਰ ਦੀ ਖਬਰ ਨੂੰ ਭੇਜਣਾ
ਉਸ ਨੇ ਆਕੇ ਖਬਰ ਦੇਣੀ

ਹੇ-ਹੁਕਮ ਦਿੱਤਾ ਅਜਮੇਰ ਨੂੰ ਜੀ ਅੱਜੂ ਅਪਣੇ ਪਾਸ ਸਦਾ ਕੇ ਜੀ
ਸਹਿਤੀ ਹੀਰ ਦੀ ਖਬਰ ਲਿਆ ਖਾਂ ਤੂੰ ਜਾ ਮਰਾਸੀਆ ਕਦਮ ਉਠਾ ਕੇ ਜੀ
ਜਗ੍ਹਾ ਖਾਲੜੀ ਦੇਖਕੇ ਪ੍ਰਤ ਆਯਾ ਕਹਿੰਦਾ ਰਾਯਾ ਜੋਗੀ ਲੜ ਲਾ ਕੇ ਜੀ
ਮੁਹੰਮਦ ਸ਼ਾਹ ਬਪਾਰੀ ਕਰ ਕੂਚ ਗਏ ਤੁਸਾਂ ਮਾਲ ਦਿੱਤਾ ਹੱਥੀਂ ਜਾ ਕੇ ਜੀ

ਜੋਗੀ ਨੇ ਹੀਰ ਸਹਿਤੀ ਨੂੰ ਲੈ ਜਾਣੇ ਦੀ ਖਬਰ ਸੁਣਕੇ ਖੇੜਿਆਂ ਨੇ ਗੁਸਾ ਖਾਣਾ
ਔਰ ਉਨਕੇ ਢੂੰਡਣੇ ਜਾਣਾ ਤੇ ਹੀਰ ਰਾਂਝੇ ਕਾ ਪਕੜੇ ਜਾਣਾ
ਔਰ ਰਾਂਝੇ ਕਾ ਜੇਹਲ ਮੇਂ ਪਹੁੰਚਣਾ

ਲਾਮ-ਲੱਗ ਗਈ ਅੱਗ ਖੇੜਿਆਂ ਨੂੰ ਢੋਲ ਕੂਚ ਦਾ ਰੋਇਕੇ ਮਾਰਦੇ ਨੀ
ਉੱਪਰ ਘੋੜਿਆਂ ਤੁਰਤ ਸਵਾਰ ਹੋਏ ਇੱਕ ਦੂਸਰੇ ਨੂੰ ਲਲਕਾਰਦੇ ਨੀ
ਚੋਰ ਜਾਣ ਨ ਦੇਵੀਏ ਮੂਲ ਹੱਥੋਂ ਹੁਣ ਪਕੜ ਲਯਾਈਏ ਲਾਫਾ ਮਾਰਦੇ ਨੀ
ਮੁਹੰਮਦਸ਼ਾਹ ਪਕੜੇ ਖੋਜ ਖੋਜੀਆਂ ਨੇ ਦਾਰੇ ਦੀਨ ਪਨਾਹ ਦੇ ਜਾਂਵਦੇ ਨੀ
ਅਲਫ-ਅਵਲ ਮਿਲੇ ਦੌਕੀਦਾਰ ਨੂੰ ਜੀ ਫੇਰ ਚੌਧਰੀ ਚਾਰ ਬੁਲਾਂਵਦੇ ਨੀ
ਚੋਰ ਅਸਾਡੜੇ ਵੜੇ ਆਨ ਏਥੇ ਹੋਕਾ ਸ਼ੈਹਰ ਦੇ ਵਿੱਚ ਦੇਵਾਂਵਦੇ ਨੀ
ਰਾਂਝਾ ਹੀਰ ਦੋਵੇਂ ਹੱਥ ਆ ਗਏ ਮੁਸ਼ਕਾਂ ਖੂਬ ਬਨਾ ਕੜਕਾਂਵਦੇ ਨੀ
ਮੁਹੰਮਦਸ਼ਾਹ ਮੁਲਤਾਨ ਚਲਾਨ ਹੋਯਾ ਅਸਾਲਤਖਾਨ ਸੂਬੇਪਾਸ ਆਂਵਦੇ ਨੀ

ਮੁਲਤਾਨ ਦੇ ਸੂਬੇ ਨੇ ਰਾਂਝੇ ਨੂੰ ਕੈਦ ਕਰਨਾ ਔਰ ਹੀਰ ਖੇੜਿਆਂ ਨੂੰ ਸੰਭਾਲ ਦੇਣੀ
ਹੀਰ ਕੀ ਬਦਦੁਆ ਸੇ ਸ਼ਹਿਰ ਕੋ ਆਗ ਲਗਾਣੀ ਚੋਬਦਾਰਾਂ ਨੇ ਸੂਬੇ ਨੂੰ
ਖਬਰ ਦੇਣੀ ਸੂਬੇ ਨੇ ਇਨਸਾਫ ਕਰਨਾ

ਅਲਫ—ਆਖਿਆ ਸੂਬੇ ਨੇ ਸ਼ੇਰ ਕੇਹਾ ਕੋਲੋਂ ਬਾਤ ਵਜ਼ੀਰ ਸੁਣਾ ਦਿੱਤੀ
ਫਾਸਿਕਜਾਨੀ ਤੇ ਕਾਜਵਏਹਮਰਦਵੱਡਾ ਇਜ਼ਤ ਖੇੜਿਆਂ ਦੀ ਇਸਨੇ ਲਾਹ ਦਿੱਤੀ
ਰਾਂਝਾ ਜੇਹਲਖਾਨੇ ਅੰਦਰ ਕੈਦ ਕੀਤਾ ਹੀਰ ਖੇੜਿਆਂ ਨੂੰ ਪਕੜ ਚਾ ਦਿੱਤੀ
ਮੁਹੰਮਦ ਸ਼ਾਹ ਜਾਂ ਹੀਰ ਦੁਆ ਮੰਗੀ ਰੱਬ ਸ਼ਹਿਰ ਨੂੰ ਅੱਗ ਲਗਾ ਦਿੱਤੀ

ਅਲਫ—ਆਖਿਆ ਆਇਕੇ ਚੋਬਦਾਰਾਂ ਸ਼ਹਿਰ ਜਲ ਗਿਆ ਹੱਥ ਜੋੜਕੇ ਜੀ
ਸ਼ਾਯਦ ਵਿਚ ਅਦਾਲਤ ਕਸੂਰ ਹੋਯਾ ਕਹਿੰਦਾ ਖੇੜਿਆਂ ਨੂੰ ਲਿਆਓ ਮੋੜਕੇ ਜੀ
ਰਾਂਝਾ ਜੇਹਲਖਾਨੇ ਵਿਚੋਂ ਕੱਢ ਲਿਆਓ ਕਰਸਾਂ ਖੂਬ ਅਦਾਲਤਾਂ ਜੋੜਕੇ ਜੀ
ਮੁਹੰਮਦ ਸ਼ਾਹ ਅਦਾਲਤ ਕਰਨ ਲੱਗਾ ਤਮਾਂ ਸਭ ਜਹਾਨ ਦੀ ਛੋੜਕੇ ਜੀ

ਅਲਫ—ਆਖਿਆ ਸੂਬੇ ਨੇ ਆਲਿਮਾਂ ਨੂੰ ਕਰੋ ਅਦਲ ਸ਼ਰੀਅਤ ਸ਼ਿਤਾਬ ਦੇਖੋ
ਚਾਰੇ ਕੋਲ ਬਾਬਰੀ ਲਿਆਇਕੇ ਜੀ ਮਸਲਾ ਖੋਲ੍ਹਕੇ ਵਿਚ ਕਿਤਾਬ ਦੇਖੋ
ਹੱਕ ਰਾਂਝੇ ਦਾ ਯਾਕਿ ਖੇੜਿਆਂ ਦਾ ਸਾਰਾ ਅਕਦ ਵਾਲਾ ਫੋਲ ਬਾਬ ਦੇਖੋ
ਮੁਹੰਮਦ ਸ਼ਾਹ ਜਾਂ ਹੀਰ ਹਦੀਸ ਅੰਦਰ ਕਰੇ ਆਲਮਾਂ ਨਾਲ ਜਵਾਬ ਦੇਖੋ


ਅਲਫ—ਆਇਕੇ ਰੂਬਰੂ ਆਲਿਮਾਂ ਦੇ ਹੱਥ ਬੰਨ੍ਹਕੇ ਹੀਰ ਸਲਾਮ ਕਰਦੀ
ਪੰਜ ਪੀਰਾਂ ਨੇ ਪੜਿਆ ਨਕਾਹ ਮੇਰਾ ਜ਼ਿਕਰ ਆਲਿਮਾਂ ਨਾਲ ਤਮਾਮ ਕਰਦੀ
ਕਹਿੰਦੀ ਅਕਦ ਪੇਅਕਦ ਦਰੁਸਤ ਨਾਹੀ ਅੱਗੇ ਆਲਿਮਾਂ ਆਨ ਕਲਾਮ ਕਰਦੀ
ਮੁਹੰਮਦ ਸ਼ਾਹ ਐਪਰ ਗਵਾਹ ਗੁਜ਼ਰੇ ਗੱਲ ਖੇੜਿਆਂ ਦੀ ਸਾਰੀ ਖਾਮ ਕਰਦੀ

ਅਲਫ—ਅੱਵਲ ਦਾ ਅਕਦ ਸਬੂਤ ਕਰਕੇ ਫਤਵਾ ਆਲਿਮਾਂ ਸਾਰਿਆਂ ਚਾ ਦਿੱਤਾ
ਦਾਵਾ ਖੇੜਿਆਂ ਦਾ ਬਾਤਲ ਹੈ ਯਾਰੋ ਆਯਤ ਨਾਲ ਹਦੀਸ ਸੁਣਾ ਦਿੱਤਾ
ਹੱਕ ਹੀਰ ਤਹਕੀਕ ਹੈ ਰਾਂਝੇ ਦੀ ਮਸਲਾ ਆਲਿਮਾਂ ਨੇ ਫਰਮਾ ਦਿੱਤਾ
ਮੁਹੰਮਦ ਸ਼ਾਹ ਅਸਲਾਤ ਖਾਂ ਰਾਂਝੇ ਨੂੰ ਸਣੇ ਹੀਰ ਹਜ਼ਾਰੇ ਪਹੁੰਚਾ ਦਿੱਤਾ

ਰਾਂਝੇ ਨੇ ਹੀਰ ਸਮੇਤ ਹਜ਼ਾਰੇ ਪਹੁੰਚਣਾ ਆਪਣੇ ਮਾਂ ਬਾਪ ਦੇ ਘਰ ਖੁਸ਼ੀ ਖੁਸ਼ੀ ਵਸਣਾ
 ਯੇ—ਯਾਦ ਖੁਦਾਇ ਦੀ ਬੈਠ ਕਰਦੇ ਰਾਂਝਾ ਹੀਰ ਦੋਵੇਂ ਸੁਬਾ ਸ਼ਾਮ ਮੀਆਂ
 ਬਾਰਾਂ ਬਰਸ ਜਵਾਲ ਦੇ ਵਿਚ ਗੁਜ਼ਰੇ ਹੁਣ ਦਿਤੇ ਨੇ ਰੱਬ ਆਰਾਮ ਮੀਆਂ
 ਖਾਨੇ ਮਾਂ ਤੇ ਬਾਪ ਦੇ ਵੱਸਣ ਲਗੇ ਪੀਂਦੇ ਵਸਲ ਦਾ ਰੋਜ਼ ਭਰ ਜਾਮ ਮੀਆਂ
 ਮੁਹੰਮਦ ਸ਼ਾਹ ਚੰਦੋਂ ਪੰਦਰਵੀਂ ਸੀ ਸੰਨ ਉਨਾਨਵੇਂ ਵਿਚ ਤਮਾਮ ਮੀਆਂ

ਸ਼ਾਹ ਹਾਜ਼ੀ ਕੀ ਤਾਰੀਫ ਮੇਂ

ਯੇ—ਯਾਦ ਰਖੋ ਨਾਮ ਉਸਦਾ ਜੀ ਜਿਸਦਾ ਖੇੜੇ ਸ਼ਰੀਫ ਮਕਾਨ ਮੀਆਂ
 ਰੋਸ਼ਨ ਬਲਕਾ ਉਸਦਾ ਸ਼ਾਹ ਹਾਜ਼ੀ ਵਿਚ ਬਜਕਾਨੇ ਪਕਾਨ ਮੀਆਂ
 ਫੈਜ਼ ਬਖਸ਼ ਜਹਾਨ ਨੂੰ ਫੈਜ਼ ਕਰਸੀ ਉਸ ਜਿਹਾ ਨਾ ਕੋਈ ਜਵਾਨ ਮੀਆਂ
 ਮੁਤਸਿਲ ਮੁਹੰਮਦ ਸ਼ਾਹ ਚੌਮੁਖੀਦੇ ਕਹਿਣਾ ਰੂ ਸ਼ਰੀਫ ਮਕਾਨ ਮੀਆਂ



ਰੁਪਿਆ ਕਮਾਓ ਤੇ ਅਮੀਰ ਬਣ ਜਾਓ

ਪੰਜਾਬੀ ਜਗਤ ਵਿਚ ਨਵਾਂ ਵਾਧਾ—ਕਾਮਯਾਬ ਮੁਰਗੀਖਾਨਾ

ਪੰਜਾਬੀ ਵਿਚ ਅੱਜ ਤਕ ਇਹੋ ਜਿਹੀ ਕੋਈ ਪੁਸਤਕ ਨਹੀਂ ਛਪੀ ਸੀ, ਜਿਸ ਨਾਲ ਅਸੀਂ ਆਪਣੇ ਘਰੇਲੀ ਕੰਮਾਂ ਵਿਚ ਰਹਿੰਦਿਆਂ ਹੋਇਆਂ ਤਿਜਾਰਤੀ ਫਾਇਦਾ ਉਠਾ ਸਕਦੇ। ਇਸ ਪੁਸਤਕ ਵਿਚ ਸੌਖੇ ਤਰੀਕਿਆਂ ਨਾਲ ਘਰਾਂ ਵਿਚ ਮੁਰਗੀਆਂ ਮੁਰਗੇ ਪਾਲਣੇ, ਅੰਡੇ ਵਧਾਉਣੇ ਤੇ ਬੀਮਾਰੀਆਂ ਦੇ ਇਲਾਜ ਖੋਲ੍ਹਕੇ ਦਸੇ ਗਏ ਹਨ। ਇਤਨੀਆਂ ਖੂਬੀਆਂ ਦੇ ਬਾਵਜੂਦ ਮੁਲ ਕੇਵਲ ੨) ਦੋ ਰੁਪਏ।

ਹਰ ਪ੍ਰਕਾਰ ਦੀਆਂ ਪੁਸਤਕਾਂ ਮਿਲਨ ਦਾ ਪਤਾ:—

ਆਜ਼ਾਦ ਬੁਕ ਡਿਪੋ, ਹਾਲ ਬਾਜ਼ਾਰ, ਅੰਮ੍ਰਿਤਸਰ

ਅਰੋੜਬੰਸ ਪ੍ਰੈਸ, ਕਟੜਾ ਸ਼ੇਰ ਸਿੰਘ (ਹਾਲ ਬਾਜ਼ਾਰ) ਅੰਮ੍ਰਿਤਸਰ ਵਿਚ ਸ: ਬੂਟਾ ਸਿੰਘ
 ਪਰਿਵਾਰ ਦੇ ਪਰਬੰਧ ਹੇਠ ਛਪਿਆ।